

## بر صغیر پاک و ہند میں اسلام کے ابتدائی نقوش اور اثرات

(خلافت راشدہ سے عہد عباسی تک) - ۲

گزشتہ سے پرست ---

محمد شیم اختر قاسمی \*

**سندھ، خلفائے عباسی کے عہد میں:**

خلفائے بنی امیہ کے زوال کے بعد ابوالعباس عبداللہ بن محمد المعروف بے سفاح (۱۳۲-۷۲۹ھ/۷۵۳-۷۴۶ء) بن عباس کے پہلے خلیفہ ہوئے۔ انہوں نے بنی امیہ کے تمام عمال و حکام کو اسلامی قلم رو سے معزول کیا تو سندھ میں بھی تبدیلی کی اور مفلس عبدی کو یہاں کا ولی بنایا کر بھیجا۔ یہاں زیادہ دنوں تک ٹھہرنا سکے اور قتل کر دیئے گئے۔ ان کے بعد موئی بن کعب آئے اور باغیوں کو ٹھکانے لگا کر ملک میں امن و امان قائم کرنے کی کوشش کی۔ علامہ بلاذری لکھتے ہیں:

”آغاز دولت مبارکہ میں ابو مسلم عبد الرحمن بن مسلم نے مفلس العبدی کو سندھ کی سرحدوں کا ولی بنایا، وہ طخارستان کے راستے روانہ ہوا، ان دنوں سندھ پر منصور بن جہور الکشمی متنقلب تھا، منصور نے مقابلہ کیا اور قتل کر دیا، اس کا شکر منہدم ہو گیا۔ ابو مسلم نے موئی بن کعب ائمی کو بھیجا، موئی مہران کے کنارے اترا، منصور دریا کے اس پار تھا، دنوں بڑھے، مقابلہ ہوا، منصور نے شکست کھائی اور اس کا بھائی مظفر قتل ہوا، منصور بھاگا اور گیستان میں پیاسا ہلاک ہو گیا۔ موئی نے منصورہ کی مرمت کرائی، مسجد کو بڑھایا، حملے کی اور مظفر و منصور ہوا۔“ (۱)

ابوالعباس کے انتقال کے بعد ابو جعفر عبداللہ بن محمد الملقب بے منصور (۱۳۶-۷۵۸ھ/۷۷۳-۷۴۶ء مخ) خلیفہ ہوئے۔ ان کے ابتدائی چار سالوں تک موئی بن کعب ائمی ہی سندھ کے حاکم رہے۔ انہوں نے یہاں جو انتظام و انصرام کیا، اس سے یہاں کے باشندے خوش اور مطمئن تھے۔ غالباً یہی وجہ تھی کہ خلیفہ نے یہاں کی ولایت میں کوئی تبدیلی نہیں کی۔ لیکن جب انہیں اپنے وطن کی یادستانے لگی تو وہ ۳۰۰ اھ میں یہاں سے چلے گئے اور اپنی نیابت کے لیے اپنے بیٹے عینہ بن موئی ائمی کو مأمور کر دیا۔ موئی کی وفات ۱۳۱ھ میں ہو گئی تو عینہ یہاں کے مستقل حاکم مقرر کر دیئے گئے۔ وہ حکومت کے استحکام میں وہ جو ہرنہ دکھا سکے جوان کے والد کے اندر رکھا۔ اس کا نتیجہ یہ ہوا کہ دن بدن یہاں بدظی پھیلتی کی اور لوگ ان کے مخالف ہوتے گئے۔ یہاں تک کہ وہ خود اپنے قرابت داروں کا جوان کی بدانتظامی کی وجہ سے ان کی مخالفت کر رہے تھے، قتل کرنا شروع کر دیا۔ بعد میں وہ خلافت سے بغاوت کر کے یہاں کے خود مختار حکم راں بن گئے۔ ان کی سرزنش کے لیے منصور نے عمر بن حفص بن عثمان بن الجی صفرہ الحکمی کو روانہ کیا۔ شدید معرکہ اور محاصرہ کے بعد یہ گرفتار کر کے منصور کے پاس

\* اسٹنٹ پروفیسر: شعبۃ اسلام کھیالوجی، عالیہ یونیورسٹی، ۲۱، حاجی محمد حسن اسکوائر، کوکاتا۔ ۰۰۰۱۶ (مغربی بنگال) انڈیا۔

بھیجے گئے، کسی طرح وہ ان کے قبضہ سے نکل کر رُنخ، پہنچ گئے۔ چوں کہ ان کی سیاہ کاریوں کا علم وہاں کے خلقانیوں کو پہلے ہی ہو گیا تھا۔ اس لئے لوگوں نے مل کر عینہ کا قتل کر کے سر خلیفہ منصور کے پاس بھیج دیا۔ (۲)

کسی وجہ بن حفص کو ا۱۵۰ھ میں معزول کر کے افریقہ بھیج دیا گیا اور ان کی جگہ ہشام بن عمر تغلیقی سندھ کے گورز بن کرائے۔ ان کی معزولی کا سبب یہ تھا کہ انہوں نے نفس ذکیہ کے دعا کو یہاں پناہ دی تھی۔ جس کی وجہ سے یہاں شیعیت کو فروغ حاصل ہو رہا تھا۔ شیعیت کی نشر و اشتاعت کے لیے عبداللہ اشتر اپنے چند بھی خواہوں کو لے کر تجارت کے ہہاں سندھ میں داخل ہوئے۔ ہشام کی تقری اور خدمات کا اندازہ ذیل کے اقتباس سے کیا جاسکتا ہے:

”نفس ذکیہ نے اپنے خروج کے زمانہ میں اسلامی ممالک کے مختلف حصوں میں اپنے دعات بھیجتے تھے، ابن حفص بھی ان کے حامیوں میں تھا، اس کے پاس اپنے لڑکے عبداللہ بن اشتر کو بھیجا، اس نے ان کو چھپا کر سندھ میں ان کی خفیہ دعوت شروع کر دی تھی اس دوران میں نفس ذکیہ قتل ہو گئے، عبداللہ کو اس کی خبر ہوئی تو وہ خوف زدہ ہوئے، ابن حفص نے ان کو ہندوستان کے ایک راجہ کے پاس بھیج دیا، اس نے بڑی عزت کے ساتھ ٹھہرایا۔ منصور کو ان واقعات کی خبر ہوئی تو اس نے ابن حفص سے باز پرس کی، اسے خوف ہوا کہ اگر وہ جائے گا تو قتل کر دیا جائے گا، اس کے متولیین میں سے ایک شخص نے وفاداری کا حق ادا کیا اور سارا الزمام اپنے سر لینے کو تیار ہو گیا، چنانچہ ابن حفص نے اسے منصور کے پاس بھیج دیا، اس نے قتل کر دیا، لیکن ابن حفص متہم ہو چکا تھا اور عبداللہ الاشتر سندھ میں موجود تھے، اس لیے ابن حفص کا افریقہ تباہ لہ کر دیا گیا، اور اس کی جگہ ہشام بن عمر تغلیقی کا تقرر ہوا۔ اس کے سندھ پہنچنے کے بعد اس کا بھائی شیخ ایک ہم میں جا رہا تھا کہ اتفاقی طور سے عبداللہ اشتر کا سامنا ہو گیا دونوں میں جنگ ہوئی، اس میں عبداللہ مارے گئے، ان کے قتل کے بعد منصور نے ہشام کو اس راجہ پر جس کے یہاں عبداللہ پناہ گزیں ہوئے تھے فوج کشی کا حکم دیا۔ چنانچہ ہشام نے فوج کشی کر کے اس کی حکومت پر قبضہ کر لیا۔“ (۳)

ہشام لاہور سے آگے بڑھ کر کشمیر کی سرحد میں داخل ہو گئے اور حملہ کر کے اسے اسلامی مقبوضات میں شامل کر لیا۔ جب وہ یہاں سے واپس ”منصورہ“ آ رہے تھے تو دیکھا کہ یہاں کے لوگ باغی ہو گئے اور خود مختار حاکم بن گئے ہیں۔ اس لئے ان لوگوں سے سخت جنگ کی اور اس پر دوبارہ قبضہ حاصل کیا۔ ان کی کامیابی کو دیکھ کر منصور نے ”کرمان“ کی ولایت بھی انہیں کے سپرد کر دی۔ مگر وہ ۱۵۱ھ میں رخصت لے کر اپنے وطن چلے گئے۔ کچھ عرصہ کے بعد وہاں ان کا انتقال ہو گیا۔ (۴)

### محمد بن منصور المہدی کا عہد:

خلیفہ منصور کی وفات کے بعد ان کا لڑکا محمد بن منصور املقب بہ مہدی (۱۵۸ھ/۷۷۵ء-۷۸۵ء) خلیفہ ہوئے۔

انہوں نے ”سندھ“ کی ولایت میں فوری طور پر کوئی تبدیلی نہیں کی۔ چوں کہ منصور کے آخری زمانہ میں ہشام رخصت لے کر

اپنے وطن چلے گئے تھے۔ ان کی جگہ پرمعبد بن خلیل کو یہاں کا والی نام زد کیا گیا۔ انہوں نے یہاں دوسال حکومت کی اور عمدہ کارکردگی کا مظاہرہ کیا۔ ان کا انتقال ۱۵۹ھ میں ہو گیا تو خلیفہ نے روح بن تمیم کو سندھ کی ولایت سونپی۔ اسی زمانہ میں خلیفہ کے حکم سے ایک بحری مہم عبد الملک بن شاب مسمعی کی قیادت میں روانہ ہوئی جو بھار بھوت، تک لگی اور رخت لڑائی کے بعد حالات پر کامیابی سے ہم کنار ہوئی۔ یہاں جو مرکے ہوئے ان میں ۲۹ ربیعہ سالا رشید ہوئے۔ (۵) روح بن تمیم کے آنے سے یہاں کے حالات میں سدھار کی بجائے دن بدن نظمی پھلتی لگی۔ جاؤں نے سندھ کے مغربی حصے میں ایسا راحت ہایا کہ خلیفہ وقت پریشان ہو گئے اور کئی گورنر یکے بعد دیگرے روانہ کیے۔ مثلاً نصر بن محمد خزانی، نصر بن محمد الاشعث خزانی، زبیر بن عباس وغیرہ۔ مگر سب ناکام رہے۔ آخر میں لیث بن طریف ۱۶۲ھ میں یہاں آئے۔ بڑی حکمت و تدبیر کے بعد انہوں نے یہاں کے حالات پر قابو پایا۔ انہوں نے یہاں فوجی قانون (مارشل لا) نافذ کیا تاکہ با غی و دوارہ سراحتانے سکے۔ (۶)

مہدی نے اسلام کی اشاعت کے لیے قابل تحسین اقدامات کیے۔ جہاں جنگ کے ذریعہ اشاعت اسلام ممکن ہو سکی تو اس پر بھی عمل کیا اور جہاں اخوت و محبت اور دعوتی خطوط موثر ہو سکتے تھے وہاں اس طریقہ عمل کو بھی اختیار کیا۔ چنانچہ تاریخ سندھ کے مصنف لکھتے ہیں:

”مہدی نے تخت نشینی کے بعد ہی اکثر حکم رانوں کے نام تبلیغی خطوط بھیجے اور ان کو مسلمان ہونے کی دعوت دی، یہ سب کے سب حکومت اسلامیہ کے ماتحت تھے، ان میں سے پندرہ راجاؤں اور بادشاہوں نے اسلام قبول کیا، انہیں میں ایک سندھ کا راجہ تھا جس کو رائے، کہتے تھے اور ایک ہندوستان کا تھا جس کو ”مہراج“ کہتے تھے اور پورش کے خاندان سے تھا۔ اس سے قیاس ہوتا ہے کہ سرحدی علاقہ (پشاور) کا بڑا طافت و راجہ تھا۔ (۷)

### ہارون رشید کا عہد خلافت:

مہدی کے انتقال کے بعد موسیٰ بن مہدی الحلقب بہ ہادی (۱۶۹-۱۷۰ھ/۷۸۵-۷۸۶ء خ) صرف چودہ ماہ کے لیے اپنے موروثی تخت پر جلوہ افروز ہوئے۔ ان کے بعد ہارون بن مہدی الحلقب بہ رشید (۱۹۳-۱۷۰ھ/۷۸۶-۷۸۹ء خ) نے بندراد کی حکومت کو سنبھالا۔ ان کا عہد بڑا شاندار رہا۔ اس عہد میں بہت سے علاقوں میں داخل ہوئے اور بڑی تعداد میں لوگوں نے اسلام قبول کیا۔ سندھ کے حالات بھی ان کے عہد میں اچھے رہے۔ مگر چوں کہ جس وقت وہ بغداد کے تخت پر متمكن ہوئے اس وقت سندھ میں بد امنی پھیلی ہوئی تھی اور قبائلی عصیت کا جھگڑا ازوروں پر تھا، جس کو درست کرنے کے لیے ہارون رشید نے اپنی طرف سے کئی امرا یہاں روانہ کیے، جو ناکام ثابت ہوئے۔ سالم یونی، اسحاق بن سلیمان بن علی ہاشمی، طیفور بن عبد اللہ بن منصور حیری، سعید بن مسلم، قتبہ کے بھائی کثیر بن مسلم، محمد بن عدی تغلی، عبد الرحمن، الیوب بن جعفر سلیمان وغیرہ یکے بعد دیگرے سندھ آئے، مگر ناکام لوٹے۔ (۸) آخر میں داؤد بن یزید بن حاتم مہملی نے ۱۸۲ھ میں

اپنے بھائی مغیرہ کو اپنی جانب سے سندھ کا گورنر نامزد کر کے بھیجا۔ ان کے اعلیٰ انتظام سے ملک میں ان کا سکہ خوب بیٹھ گیا۔ ان کا عہد اتنا شان دار رہا کہ جنید کے بعد کوئی اس پایہ کا دالی یہاں نہ آیا۔ ان کے رعب و بد بہ سے جس طرح اندر وون ملک باغی اور مفسد خوف کھاتے تھے، اسی طرح بیر و ملک کے راجہ اور زمین دار بھی خوف کرتے تھے۔ انہوں نے یہاں کی قبائلی عصیت کو بھی کچلا۔ ان کی شان دار کامیابی کا ذکر کرتے ہوئے شاہ معین الدین احمد لکھتے ہیں:

”اس وقت مضریوں نے سندھ پر قبضہ کر کے یمنیوں کو یہاں سے نکال دیا تھا، اس لیے جب مغیرہ منصورہ پہنچا تو مضری مزاحم ہوئے، لیکن پھر اس شرط پر اسے شہر میں داخل ہونے کی اجازت دی کہ وہ مضر کے ساتھ تعصباً نہ بر تے گا اور جو لوگ یہاں سے نکلتا چاہیں انہیں روکا نہ جائے گا۔ مغیرہ نے منظور کر لیا اور بہت سے مضری منصورہ چھوڑ کر چلے گیے، لیکن منصورہ میں داخل ہونے کے بعد مغیرہ نے معاملہ کے خلاف مضریوں پر سختی شروع کر دی، انہوں نے بھی مقابلہ کیا، مغیرہ کو شکست کھا کر منصورہ چھوڑ دینا پڑا۔ داؤ دن یزید کو اس کی خبر ہوئی تو وہ خود منصورہ پہنچا اور مضریوں کو بے دریخ قتل کر کے منصورہ پر قبضہ کر لیا، اس کے بعد اور شہروں کو ان سے چھڑا کر سندھ میں ان کا کازور توڑ دیا۔“ (۹)

### ’امین‘ و ’مامون‘ کا عہد خلافت:

ہارون رشید کے بعد محمد امین بن ہارون (۱۹۳-۸۰۹ھ/۱۹۸-۸۱۳ء خ) نے باپ کی جگہ حاصل کی۔ چوں کہ وہ پہلے سے چلی آرہی خانہ جنگلی کی چنگاری کو سرد کرنے میں آخر تک لڑتے رہے۔ وہ اس مہم میں کامیابی سے ہمکنار ہوئے ہی والے تھے کہ سازش کا شکار ہو کر قتل کر دیئے گئے۔ ان کے بعد عبداللہ بن ہارون الملقب بہ مامون (۲۱۸-۸۳۳ھ/۱۹۸-۸۱۳ء خ) تخت خلافت پر مند شیش ہوئے۔ اس وقت تک داؤ دہلی ہی سندھ کے گورنر رہے۔ انہوں نے یہاں بیس سال حکومت کی۔ ۲۰۵ھ میں ان کا انتقال ہو گیا تو ان کے لڑکے بشر بن داؤ دہلی کو مامون رشید نے اس شرط پر سندھ کی ولایت سونپی کہ وہ سالانہ دس لاکھ درہم خراج خلافت کو روانہ کریں گے۔ چند سالوں تک تو وہ اس شرط پر عمل کرتے رہے، مگر بعد میں وہ بغاوت پر اتر آئے۔ اس حکم عدوی کے جرم میں ان کی سر زنش کے لیے ۲۱۲ھ میں حاجب بن صالح کو بھیجا گیا۔ وہ اپنی تمام تر کوششوں کے باوجود یہاں حکومت نہ کر سکے اور نہ بشر کو سندھ سے نکال سکے۔ آخر میں سندھ کی ولایت غسان بن عباد کو سونپی گئی۔ وہ اپنے بھائی محمد بن عباد کو لے کر موسیٰ بن بیکی خالد برکی کے ساتھ یہاں آئے۔ غسان کے منصورہ پہنچنے کے ساتھ ہی بشر نے بغیر کسی عذر اور مزاحمت کے اطاعت قبول کر لی۔ تاہم غسان نے انہیں نظر بند کر دیا۔ یہاں چند مہینے رہ کر انہوں نے حالات کو تقابل اطمینان بنادیا اور ۲۱۶ھ میں وہ یہاں سے لوٹ کر بغداد چلے گئے۔ انہوں نے جانے سے قبل یہاں کا چارچ موسیٰ بن بیکی بن خالد برکی کے پر دکر دیا۔ ان کا قیام بھی سندھ کے لیے سازگار ثابت ہوا۔

موی بن یحییٰ برکی کی اسلامی حیثت کا اندازہ اس واقعے سے لگایا جاسکتا ہے کہ جب غسان سندھ آئے تو ایک ہندو راجہ نے جس کا نام 'بالا' تھا، غسان کو بے نظر تحریر اپنے دربار میں طلب کیا۔ مگر وہ اس سے محترم رہے۔ راجہ کی یہ حرکت برکی کو اچھی نہ لگی۔ انہوں نے اسے اپنی حیثت کے خلاف سمجھا۔ غسان کے بیہاں سے چلے جانے کے بعد برکی نے راجہ کے غرور کو توڑنے کے لئے اس پروف کشی کی۔ دونوں میں جنگ ہوئی۔ بالآخر راجہ مارا گیا۔ (۱۰)

اس زمانے کا سب سے بڑا الیہ یہ ہوا کہ فضل بن مہان نے سندھ کے ایک حصہ پر قبضہ کر لیا اور بڑی چالاکی سے خلیفہ مامون سے اس کی توثیق کر لی۔ آگے چل کر یہ خود مختار علاقہ عباسی خلافکار کے لیے ایک بڑے چیلنج کی صورت میں ظاہر ہوا اور بالآخر عباسی خلافت سے سندھ کا تعلق منقطع ہو گیا۔

### بعد کے عباسی خلفاء۔ کامیابی و ناکامی کی داستان:

ابوالحق محمد بن ہارون الملقب بـ مقتوم بالله (۸۲۷-۸۳۳ھ/۷۴۷-۸۳۱ءخ) کے ابتدائی عہد یعنی ۲۲۱ھ تک موی بن یحییٰ خالد برکی ہی سندھ کے والی رہے۔ ان کے انتقال کے بعد ان کے لڑکے عمران بن موی کو باپ کی جگہ نیابت سونپی۔ انہوں نے ہر جگہ امن و امان قائم کیا اور ان جاثوں کو سزا میں دیں جو موقع پاتے ہی بغاوت پر اتر آتے اور ملک میں خوف و ہراس پیدا کر دیتے تھے۔ ان لوگوں کی مستقل نگرانی اور کنٹرول کے لیے انہوں نے ایک چھاؤنی بنوائی جس کا نام 'بیضا' رکھا۔ سخت نگرانی کے باوجود عمران کے پورے عہد میں بیہاں کے ہندو، مسلمان، جاث اور میڈ، قویں موقع ملتے ہی بغاوت و سرکشی پر اتر آتے تھے۔ لیکن عمران نے بھی ان لوگوں کا سختی و مستعدی سے مقابلہ کیا۔ اس عرصہ میں اگریکنی اور جمازی کا بھگڑا پیدا نہ ہوتا تو ان کا عہد بہت شاندار ثابت ہوتا۔ مگر اسی قبائلی بھگڑے نے عمران کو موت کی نیند سلا دیا۔ عمران کی شہادت کے بعد پھر مید قوم نے سراہیا اور امرانے مختلف قلعوں پر قبضہ کر لیا۔

عمران کے بعد ۲۲۶ھ میں عنبسہ بن اطعف ضی کو سندھ کا والی مقرر کئے گئے۔ انہوں نے اپنی حکمت عملی سے بیہاں کے لوگوں کو مطمئن کر دیا اور خانہ جنگی پر پوری طرح قابو پالیا۔ بیہاں تک کہ ملک میں امن و امان کی بحالی کے لیے عمران کے قاتل عمر ہماری سے بھی کوئی مواخذہ نہ کیا۔ جو لوگ قلعہ دباییشے تھے انہیں اطاعت کی دعوت دی۔ وہ لوگ مطیع بھی ہوئے۔ ایک شخص جس کا نام عثمان تھا اس نے اس سے گریز کیا۔ اس کے ساتھ مسلسل ۶ سالوں تک جنگ جاری رہی۔ کامیابی حاصل کرنے کے بعد ہی انہوں نے سانس لیا۔ اس فتح کے ساتھ ہی ان کا رعب سندھ میں قائم ہو گیا اور لوگ ان سے خائف رہنے لگے۔

مقتوم کے بعد ابو جعفر ہارون الملقب بـ واشق بالله (۸۲۷-۸۳۲ھ/۷۴۷-۸۳۱ءخ) کے زمانہ تک عنبسہ نے سندھ میں کامیابی کے ساتھ حکومت کی۔ جعفر بن مقتوم الملقب بـ متکل علی اللہ (۸۲۷-۸۳۲ھ/۷۴۷-۸۳۱ءخ) کے ابتدائی

دو تین سالوں تک وہ بیکیں رہے۔ متول کے زمانہ خلافت میں ان کو معزول کر دیا گیا۔ ان کی جگہ ہارون بن ابی خالد کو یہاں بھیجا گیا۔ خلیفہ کا یہ فیصلہ غلط ثابت ہوا۔ بقول سید ابوظفر ندوی:

”اس نے چازیوں اور یہیوں کا توازن قائم نہیں رکھا۔ اس کا خطہ ناک نتیجہ یہ لکا کہ ۲۲۰ھ میں چازیوں کے سردار عمر بن عبدالعزیز ہماری نے ہارون کا قتل کر دیا اور شہر پر قبضہ کر کے خلیفہ متول سے یہ درخواست کی کہ سندھ کا صوبہ اس کے پسروں تو اس کا بہترین انتظام کرے گا، چنانچہ خلیفہ متول نے اس کی درخواست قبول کر لی۔“ (۱۱)

متول کے بعد محمد بن جعفر الملقب به مختصر باللہ (۲۲۸-۸۲۱ھ/۵۲۲-۸۲۲ءخ)، احمد بن محمد بن معتصم الملقب به مستعین باللہ (۲۵۱-۸۲۵ھ/۵۲۵ءخ)، ابو عبداللہ محمد بن جعفر الملقب به معتز باللہ (۲۵۵-۸۲۹ھ/۵۲۵ءخ) اور ابو عبداللہ محمد بن واشق الملقب به مہتدی باللہ (۲۵۵-۸۲۹ھ/۵۲۵ءخ) یکے بعد دیگرے مختصر مدت کے لئے خلیفہ ہوئے۔ افراتفری کی وجہ سے عبادی خلفاء کو اتنی مہلت نہیں کروہ سندھ کی طرف باضابطہ توجہ کر سکیں۔ اس طویل مدت میں عمر بن عبدالعزیز یہاں بے فکری سے حکومت کرتے رہے۔ انہوں نے اپنے اصل دلن بانیہ سے تکل کر ”منصورة“ کو پایہ تخت بنایا۔ اپنی ماتحتی و تابعداری کا دم بھرنے کے لئے گاہے بگاہے تھنخ تھاکف اور خطوط ہر نئے آنے والے خلیفہ کی خدمت میں بھیجتے اور انہیں یہاں کے حالات سے مطمئن کرتے رہے۔ یہ بہت چاک و چوبندا اور ملکی دخار جیسا سیاست کے ماہر آدمی تھے۔ یہی وجہ ہے کہ مرکز سے بے تعلق رہنے کے باوجود انہوں نے ”سندھ“ میں بہترین نیابت کی اور ایسا بہت ہی کم ہوا کہ مقامی باشندوں اور غیر مسلم راجا جاؤں نے سرکشی و بغاوت کرنے کی جرأت کی۔ مگر جب ابوالعباس احمد بن متول الملقب به معمتن باللہ (۲۷۹-۸۹۲ھ/۵۲۹-۸۷۰ءخ) خلیفہ ہوئے تو اندر ورنی خلفشار جو مرکز میں پیدا ہو گیا تھا، پر کسی حد تک قابو پانے کے بعد سندھ کی طرف متوجہ ہوئے۔ ۲۵۰ھ میں انہوں نے یعقوب بن لیث صفاری کو ترکستان، بحستان و بکران کے ساتھ سندھ کی ولایت بھی سونپی۔ اس وقت عمر بن عبدالعزیز ہماری نے مصلحتاً ماتحتی اختیار کی اور اس طرح وہ ۲۷۰ھ تک ”سندھ“ پر حکومت کرتے رہے۔ (۱۲)

عمر بن عبدالعزیز ہماری کے انتقال کے بعد ان کا لڑکا عبداللہ بن عمر عبدالعزیز ہماری موروثی تخت پر متمکن ہوئے۔ ۲۷۹ھ میں صہدہ غلام بنی کنده (جو عمر بن حفص کے ساتھ سندھ آئے تھے) نے ”منصورة“ کو اپنے قبضہ میں کر کے حکومت کرنا شروع کر دیا۔ کچھ دنوں بعد جب عبداللہ کی طاقت مسلح ہو گئی تو انہوں نے ان سے جنگ کر کے دوبارہ ”منصورة“ کو حاصل کر لیا۔ مگر اسی کے ساتھ ہی ”سندھ“ و حصوں میں بٹ گیا۔ ”منصورة“ پر تو عبداللہ قابض رہے، لیکن ملتان میں بوسامہ (جو یہاں پہلے سے آباد اور بڑے مضبوط و مسلح تھے) نے خود مختاری کا اعلان کر دیا۔ یہ ۲۹۰ھ کی بات ہے۔ عبداللہ بن ہماری کی حکومت ”سندھ“ میں تقریباً تیس سال تک رہی۔ ایسا معلوم ہوتا ہے کہ اس وقت تک ”سندھ“ کا

تعلق کسی نہ کسی طرح بقداد سے قائم رہا۔ کیوں کہ م Custos باللہ بن موقت (۹۰۲-۸۹۲/۵۲۸۹-۹۰۲ ع خ) کے زمانہ میں جب 'دبل' میں شدید زلزلہ آیا تو اس حادثہ میں بڑی تعداد میں لوگ شہید ہو گئے۔ اس کی اطلاع خلیفہ کو دی گئی۔ عبداللہ بن عمر ہماری کے بعد ۳۰۲ھ میں ان کا لڑکا عمر بن عبداللہ کنیت ابو منذر نے 'منصورہ' کے تخت کو رونق بخشنا۔ انہوں نے بھی بڑی شان سے یہاں حکومت کی۔ ان کے بعد یکے بعد دیگرے کئی بادشاہ ۳۷۵ھ تک سریر آراء سلطنت ہوئے۔ اس حکومت کا قلعہ قع ۳۰۱ھ میں ہوا۔ اس خاندان کے اور دوسرے حکمرانوں کے کارنا موں اور سندھ میں ان کی کامیابی کے اثرات کیوضاحت کرتے ہوئے سید ابوظفر ندوی لکھتے ہیں:

"اس نے ملک میں امن و امان کے ساتھ بڑا رعب قائم کر لیا بڑی شان و شوکت سے سلطنت کرتا رہا۔ اس کا ایک وزیر بھی تھا، جس کا نام ریاح تھا اور اس کے دولت کے محمد اور علی تھے۔ ارکین دولت میں سے ایک شخص ہمراہ نای بڑا اثر غالباً امیر الامر اکے عہدے پر فائز تھا۔ یہ ایک عرب خاندان کا معزز شخص تھا۔ یہاں سادات کی ایک بڑی جماعت رہتی تھی، جو عمر بن علی اور محمد بن علی کی طرف منسوب تھی۔ یہاں ایک قاضی بھی رہتا تھا جو آل ابی الشوارب کے خاندان سے تھا۔ شاہی خاندان کے ساتھ اس خاندان کا بڑا تعلق تھا۔ کیوں کہ آپس میں ایک دوسرے کے ساتھ رشتہ ناط بھی ہوتے تھے۔" (۱۲)

### ایک نئے فرقہ کا ظہور:

عبداللہ ہماری کے زمانہ میں ہی ایک نیافتن سمعیلی شیعہ فرقہ کی شکل میں ظاہر ہوا۔ یہ لوگ مصر اور شمالی افریقہ کے علاقے میں اپنا اثر و سونح بڑھا کر دوسرے کئی اہم علاقوں پر قابض ہو گئے اور اپنے مذہب کی اشاعت کے لیے مبلغین کو مختلف ملکوں میں بھیجنے لگے تھے۔ اسی عہد میں اسماعیلی شیعہ کا ایک داعی یہم "سنده" آیا۔ اس کا مشن 'منصورہ' اور اس کے اردوگرد کے علاقوں میں کامیاب نہ ہو سکا۔ بالآخر وہ ملتان پہنچا۔ یہاں بنی سامہ کے خاندان کے لوگ حکمرانی کر رہے تھے۔ یہیں وہ اپنے کام میں مصروف ہو گیا۔ اس کے بعد یکے بعد دیگرے کئی مبلغ یہاں آئے اور ملک کو انقلاب کے لیے تیار کرتے رہے۔ آخر میں جلم بن شیبان کو فوجی مدد کے ساتھ سنده بھیجا گیا۔ اس نے بنو سامہ قریشی سے ۳۶۷ھ میں حکومت چھین لی اور خود حکومت کرنے لگا۔ (۱۵) یہاں کا پہلا اسماعیلی حاکم جلم بن شیبان ہوا۔ (۱۶) وہ اپنے مذہب کی توسعہ و ترقی کے لیے اپنے ہمسایہ ہندوراجاؤں سے بھی ربط خیز بڑھانے لگا تھا۔ حکم کے بعد شیخ حمید ۳۷۵ھ میں ملتان کے تخت پر بیٹھا۔ پھر شیخ نصر (م ۳۹۵ھ) اس کے بعد اس کا لڑکا ابوالفتوح داؤ یہاں کا حاکم ہوا۔ (۱۷)

### راجاوں مہاراجاؤں اور اونچے طبقوں کا اسلام سے دل چسپی:

یہ تفصیل طلب بحث ہے کہ سنہ ۴۰۰عوام نے ان ادوار میں جو اسلام قبول کیا ان کی تعداد کتنی ہے۔ مختصر ایک کہا جاسکتا

ہے کہ عرب حکم را جہاں بھی گئے، اس کے اپنے اثرات مقامی باشندوں پر پڑے۔ اس کا آخری شرہ قبول اسلام کی شکل میں ظاہر ہوتا تھا۔ قطع نظر اس کے یہاں پر ان راجاؤں مہاراجاؤں اور ان لوگوں کا ذکر کیا جائے گا جنہوں نے مسلمانوں کے اوصاف حمیدہ سے متاثر ہو کر ان کی عزت و تقویٰ کی اور غالباً اسلام کی خدمت میں اپنی عقیدت و محبت کے نذرانے ہیچ کر اسلام کی حمایت اور اس سے اپنی قربت کا اظہار کیا۔ اس سے بعض دوسرے لوگوں کی بھی اسلام سے لپکپی بڑھ جاتی تھی۔

حضرت امیر معاویہ کے زمانہ میں عبد اللہ بن سوار عبدی نے فیقان (گیگان) پر فتح پائی تو یہاں کے راجہ نے فدیہ ادا کر کے اپنے قیدی چھڑائے۔ پھر اس نے عبد اللہ بن سوار عبدی کے پاس ہدیہ میں ہندوستان کے ایسے عجائب اور عمدہ عمدہ سامان بھیج کر ان کی مثال اس زمانے میں دیکھنے کو نہیں ملتی۔ انہیں میں سے ایک آئینہ کا ٹکڑا اٹھا جس کے بارے میں کہا جاتا ہے کہ جب حضرت آدم علیہ السلام کی اولاد بہت زیادہ ہو کر زمین پر پھیل گئی تو اس کو اللہ نے اتنا را۔ حضرت آدم اس آئینہ میں جس اولاد کو دیکھنا چاہتے تھے دیکھ لیا کرتے تھے۔ اس کو عبد اللہ بن سوار عبدی نے حضرت معاویہ کی خدمت میں روانہ کر دیا جو نقل ہوتے ہوئے عباسی خلفاء کی ملکیت میں آگیا۔ (۱۸)

ہشام بن عبد الملک کے دورِ خلافت میں سندھ کے والی جنید بن عبد الرحمن مری کے پاس ہندوستان کے ایک راجہ نے جواہر سے مرصع ایک اونٹی بھیجی۔ اس کے قھن میں موتی اور گردن میں سرخ یا قوت بھرا ہوا تھا۔ یہ اونٹی چاندی کی ایک گاڑی پر تھی جب وہ زمین پر رکھ دی جاتی تو خود بخود حرکت کرنے لگتی تھی۔ جنید نے یہ تقدیر ہشام کی خدمت میں روانہ کر دیا جسے اس نے بہت پسند کیا۔ (۱۹)

خلیفہ منصور عباسی کے عہد میں ہشام بن عمر ثقبی نے ہندوستان پر حملہ کیا اور سندھ کو عبور کر کے قندھار (کندھار ضلع بھر وچ واقع گجرات) تک آئے۔ انہوں نے یہاں لو ہے کا ایک بہت موٹا بینار پایا جو ایک سو ہاتھ لمبا تھا۔ انہوں نے مقامی لوگوں سے اس کے بارے میں دریافت کیا تو معلوم ہوا کہ یہ ابناۓ فارس کی وہ تواریں ہیں جن کی مدد سے انہوں نے تعمیری کے ساتھ حملہ کر کے ملک کو فتح کیا تھا۔ فتح کے بعد انہوں نے اپنی تواریں اکٹھا کر کے توڑ دیا۔ انہی ٹوٹی ہوئی تواروں سے یہ بینار بنایا گیا ہے۔ (۲۰)

راجہ رہمی جو اگرچہ بنگال کا راجہ تھا۔ وہ عباسی خلیفہ ماہون کے عہد میں تھا۔ اسے جب اسلام کے اخلاقی، دینی، مذہبی اور معاشرتی اوصاف کا علم ہوا تو وہ خلیفہ سے اپنے تعلقات قائم کیے اور خطوط و تحائف بھیج کر اسلام سے قربت کا اظہار کیا۔ (۲۱)

۲۵۹ میں سندھ کا ایک راجہ مسلمان ہوا اور اس نے کعبہ کے لیے سونے کا ایک طوق ہدیہ بھیجا جس کا وزن ایک سو مشقال تھا۔ راجہ نے یہ ہدیہ کے خدام کے پاس بھیجا تو انہوں نے خلیفہ معتمد کو اس کی اطلاع دی۔ معتمد نے لکھا کہ اس کو دوسرے ہدایا کے ساتھ کبھے میں آؤزیں کر دیا جائے۔ (۲۲)

۲۲۸ میں الور کار راجہ مہروں بن رائق نے عبداللہ بن عمر بن عبد العزیز ہماری کو خط لکھا کہ مجھے اسلامی تعلیمات سمجھائیے۔ انہوں نے ایک عالم کو الوزیر بھیج دیا۔ انہوں نے اسے قرآن حکیم کی تعلیم دی اور اس کے لیے ہندی زبان میں اس کی تفسیر لکھی۔ اس طرح تین سال تک اسے اسلامی احکام سمجھاتے رہے۔ آخر میں راجہ مسلمان ہو گیا۔ مگر ملکی مصالح کی وجہ سے اسلام کا انہمار نہ کر سکا۔ راجہ نے اپنے اس استاذ کو دولت اسلام حاصل ہونے کی خوشی میں کئی من سونے سے نوازتا۔ (۲۳۰)

علامہ بلاذری نے پنجاب کے ایک راجہ کے قبول اسلام کا واقعہ لکھا ہے۔ اس میں بیان کیا گیا ہے کہ کابل، اور 'ملتان' کے پنج میں ایک شہر عیشناں (اسیوان) تھا۔ وہاں ایک راجہ حکومت کرتا تھا۔ اس کے پاس ایک بیٹا تھا۔ ایک مرتبہ وہ سخت بیمار پڑا۔ اس نے مندروں کے پچار یوں کو بلا کر کہا کہ اس کی سلامتی کے لیے دعا کرو۔ پچار یوں نے دوسرے دن آکر کہا کہ ہم لوگوں نے دعا کی ہے اور دیوتا نے اس کی شفایا بی او رزندگی کا وعدہ کیا ہے۔ اتفاق سے وہ اڑکا تھوڑی ہی دیر کے بعد مر گیا۔ اس حادث سے راجہ کو سخت صدمہ ہوا۔ وہ اسی وقت اخماں اور مندروں کو ڈھادیا اور پچار یوں کا قتل کر دیا۔ پھر شہر میں جو مسلمان سوداگر تھے ان کو بلوا کر ان کے نہب کا حال دریافت کیا جس کو سن کر وہ بہت معروب ہوا یہاں تک کہ اس نے اسلام قبول کر لیا۔ (۲۳۱)

### نہب کی سچائی پر بین المذاہب مناظرہ:

عربوں کے زمانہ قیام میں غیر مسلموں کو یہاں تک آزادی حاصل تھی کہ وہ جب اور جس وقت چاہیں اپنے نہب کی فضیلت کو ظاہر کرنے کے لیے مسلمان علماء اور فلاسفہ سے مدد ہی اور علمی مناظرہ کریں اور دلائل و براہین کے ذریعہ جس نہب کی فضیلت ثابت ہو، اسے قبول کریں۔ عبادی عہد میں ایسے کئی مناظرے ہوئے۔ اس طرح کی ایک مناظر انہر سرگرمی کا ذکر کرتے ہوئے سید سلیمان ندوی (۱۳۰۲ھ - ۱۸۸۲ء - ۱۹۴۳ء) لکھتے ہیں:

”ہارون رشید کے زمانہ کا واقعہ ہے کہ ہندوستان کے کسی راجہ نے ہارون رشید کو کہلا بھیجا کہ ”آپ اپنے نہب کے کسی عالم کو میرے پاس بھیج دیجیے جو مجھ کو اسلام سے آگاہ کرے اور میرے سامنے میرے ایک پنڈت سے بحث کرے۔ دوسری روایت یہ ہے کہ سندھ کے کسی راجہ کے یہاں ایک بدھ نہب کا فاضل پنڈت تھا اس نے راجہ کو آمادہ کیا تھا کہ تلوار کے سوا آپ کے پاس آپ کے نہب کی سچائی کی کوئی دلیل نہیں ہے۔ اگر آپ کو اپنے دھرم کی سچائی کا یقین ہتو تو اپنے ہاں کے کسی عالم کو بھیج جو میرے ایک پنڈت سے آکر بحث کرے۔ خلیفہ نے ایک مقدس حدیث عالم کو اس کام کے لیے بھیج دیا۔ پنڈت نے جب عقلی اعتراضات شروع کیے تو ملے جواب میں حدیثیں پیش کرنی شروع کیں۔ پنڈت نے کہا یہ تو ان کے لیے سند ہیں جو تمہارے نہب کو مانتے ہوں۔ ایک روایت میں ہے کہ پنڈت نے پوچھا کہ تھا راخدا اگر ہر چیز پر قدرت رکھتا ہے تو کیا اپنی چیزی کسی ہستی کے بنانے پر بھی اس کو

قدرت ہے ان بھولے بھائے عالم صاحب نے کہا اس قسم کی باتوں کا جواب دینا ہمارا کام نہیں ہے۔ یہ علم کلام والوں کا کام ہے۔ راجہ نے ان عالم صاحب کو واپس کیا اور ہارون رشید کو کہلا بھیجا کہ پہلے تو بزرگوں کے کہنے سے مجھے معلوم ہوا اور اب اپنی آنکھوں سے دیکھ کر لیتیں ہو گیا کہ آپ کے پاس آپ کے مذہب کی سچائی کی کوئی دلیل نہیں۔ خلیفہ نے کلام والوں کو بلوا کر کر یہ مسئلہ ان کے سامنے پیش کیا۔ اس جماعت کے ایک کمن بچہ نے اٹھ کر کہا ”امیر المؤمنین یہ اعتراض لغو ہے، اللہ تو وہ ہے جس کوئے کسی نے بنایا، نہ پیدا کیا، وہ مخلوق نہ ہو۔ اب اگر وہ اپنے ہی جیسے کسی دوسرے کو پیدا کرے گا تو وہ اس جیسا ہو نہیں سکتا کیوں کہ وہ بہر حال اس کا مخلوق ہی ہو گا۔ پھر یہ کہ بعضی خدا کی طرح کیسی دوسری ہستی ہو سکتا خدا کی تو ہیں ہے اور خدا اپنی تو ہیں و تحقیر پر جو حال ہے قدرت نہیں رکھتا۔ یہ سوال کرنا ایسا ہی ہے جیسے کوئی کہے کہ خدا جاہل ہو سکتا ہے؟ خدا مر سکتا ہے؟ خدا حاصل سکتا ہے؟ یا پی سکتا ہے؟ یا سو سکتا ہے؟ ظاہر ہے کہ ان میں سے خدا کچھ نہیں کر سکتا ہے، کہ یہ سب اس کی ذات کی شان کے خلاف ہے۔ یہ جواب سب نے پسند کیا اور خلیفہ نے چاہا کہ اس پنڈت کے مقابلہ کے لیے اسی لڑکے کو ہندوستان بھیجا جائے، مگر تجربہ کاروں نے عرض کی کہ حضور یہ بہر حال بچ ہے، ایک جواب بن آیا تو ضروری نہیں کہ سب جواب بن آئے، چنانچہ ایک دوسرے مشہور متكلم کو خلیفہ نے چن کر ہندوستان بھیجا، ایک روایت میں ہے کہ وہ بدھ اس متكلم سے کبھی مناظرہ کر چکا تھا اور شکست کھا چکا تھا اور دوسری روایت میں ہے کہ اس نے راستہ ہی میں ایک آدمی کو بیچ کر پتہ چلایا کہ یہ صرف مذہبی ملا ہے یا عقليات سے بھی واقف ہے۔ جب اس کو معلوم ہوا کہ وہ عقليات کا بڑا فاضل ہے تو پھر دونوں روایتوں میں ہے کہ اس پنڈت نے اس کے مقابلہ میں اپنے کو کمزور پا کر اس سے پہلے کہ وہ مسلمان مناظر راجہ کے دربار میں پہنچ راستہ ہی میں اس کو زہر دلوادیا۔“ (۲۵)

### خلافے عباسی کے اثرات:

عباسی خلافا کی تعداد اموی خلافا سے کہیں زیادہ ہے اور ان کا زمانہ حکومت بھی طویل ہے۔ اس لیے ان تمام کے حالات، مدت حکومت اور خدمات کے علاوہ ان کی طرف سے عمال و حکام نے ”سندھ“ میں جو فتوحات کیں اور ملک میں امن و امان بحال کرنے کے ساتھ اسلام کی اشاعت اور علوم اسلامیہ کے فروع کے لیے جو اقدامات کئے، اسے تفصیل سے بیان کرنے کا یہ موقع نہیں ہے۔ لیکن یہ بات بھی درست ہے کہ خلافے عباسی کو یہاں بنانا یا ماحول ملا، جس کی وجہ سے انہیں یہاں کامیابی حاصل کرنے میں وہ دشواریاں پیش نہیں آئیں، جن کا سامنا اموی خلافا کی طرف سے بھیجے گئے عمال و حکام کو کرنا پڑا تھا۔ یہ بھی درست ہے کہ عباسی خلافاء کا تعلق یہاں سے ابتدائی چند برسوں تک گمراہ رہا اور وہ جس طرح دوسرے ملکوں اور ریاستوں کو اسلامی قلمروں میں شامل کرنے کی فکر اور کوشش کرتے تھے، اسی طرح جیہاں کی فکر بھی ان کے دامن گیر رہی۔ مگر بعد

کے عہد میں جب عباسی خلفاء آپسی چیلش اور خلفشار کا شکار ہوئے تو ان کا تعلق یہاں سے برائے نام ہی رہ گیا۔ چوں کہ اس وقت تک یہاں اسلام اپنا قدم بجا چکا تھا، یہاں کے لوگوں پوزیشن بڑی حد تک مستحکم ہو چکی تھی۔ اس وجہ سے خلفاء عباسی کا تعلق یہاں سے کم زور ہونے کے باوجود کوئی خاص معنی نہیں رکھتا اور بحیثیت مسلمان وہ اپنے دینی مذہبی، سماجی، معاشرتی، اور تبلیغی امور میں سرگرم و تحرک رہے۔ یہی وجہ ہے کہ اس عہد میں اسلام کو یہاں جو تقویت حاصل ہوئی اس کے اثرات بعد کے دوسرے سلاطین کے زمانہ تک قائم رہے۔ اس کی وجہ سے انہیں کم از کم اپنے مسلمان رعایا سے کسی بڑی بغاوت کا سامنا نہیں کرنا پڑا۔ مگر چوں کہ خلفاء عباسی کا تعلق کم زور ہونے کے بعد یہاں ہندو راجاؤں کا اثر درسونخ دوبارہ بحال ہو گیا تھا، جس کو توڑنے کے لیے ان مسلم سلاطین کو جنگ و جدال کرنی پڑی جو درہ خیر کی راہ سے ہندوستان میں داخل ہوئے تھے۔ مثلاً محمود غزنوی وغیرہ۔

یہ ہندو راجا مہاراجا جو بعد کے عہد میں ملک کے بعض حصے کو دبا بیٹھے تھے، اس کی ایک وجہ یہ تھی کہ سندھ و حصوں میں تقسیم ہو گیا تھا۔ ایک کا تعلق 'منصورہ' سے تھا اور دوسرے 'ملتان' سے۔ یہاں جو لوگ حکومت کر رہے تھے وہ ایک سوچی سمجھی پالیسی کے تحت آئے تھے۔ یہ لوگ شروع میں کم تھے، اس لیے اپنی طاقت کو بڑھانے کے لیے یہاں کے غیر مسلموں کا تعاون حاصل کیا۔ جس کی وجہ سے 'ملتان' اور دوسرے ملحق علاقوں پر ہندو برسراقتہ انتہ آنے لگے۔ شیخ محمد اکرام لکھتے ہیں: "فتح سندھ کے ساتھ ستر سال بعد تک تو عرب فاتحین کا پله بھاری رہا، لیکن اب ان میں یعنی اور جازی بھکڑا شروع ہو گیا جس نے عرب حکومت کو کمزور کر دیا۔ جب عرب حاکم اپنے قبائلی اختلافات میں انجھے ہوئے تھے تو مقامی قوموں نے سراخایا، چنانچہ شمالی سندھ میں جاؤں نے اور جنوب میں مید قوم کے لوگوں نے بغاوتیں کیں، اور ملک کے بعض حصے خود مختار ہو گئے۔ آہستہ آہستہ خلیفہ بغداد کا اس دور افتادہ مملکت سے برائے نام تعلق رہ گیا اور ۸۵۳ء میں ہماری خاندان کی موروثی حکومت شروع ہوئی جو ابتداء میں تمام مقبوضہ ممالک پر حکمران تھا، لیکن ۹۰۲ء میں ملتان کے بوسامہ نے اپنی خود مختاری کا اعلان کیا اور اس وقت سے عرب مقبوضات ملتان اور منصورہ کی خود مختاریاں میں منقسم ہو گیے، اسی دریمان میں روہری کے قریب ہندوؤں نے اپنی ریاست قائم کر لی، چنانچہ ملتان اور منصورہ ایک دوسرے سے علیحدہ ہو گئے، ریاست ملتان کے تالع بالائی (شمالی) سندھ کا علاقہ تھا اور منصورہ کے زیر نگینہ زیریں (جنوبی) سندھ کا۔" (۲۶)

'سندھ' میں جو عالی و حکام اور امراء آئے ان کا تعلق برائے نام فتوحات و کامرانیاں ان کی ذاتی دل چسپیوں کا شرہ تھا۔ مگر جب عباسی خلفاء کی طاقت کم زور پڑ گئی تو جگہ جگہ خود مختار ریاستیں وجود میں آئیں۔ ان خود مختار ریاستوں میں دولت ہماریہ اور دولت ساما نانیہ کا ذکر کیا جا چکا ہے۔ ان کے علاوہ بھی یہاں کئی خود مختار مسلم ریاستیں قائم ہو گئیں

تھیں جو اگرچہ بہت مختصر علاقے میں محدود تھیں، مگر اسلام کو استحکام دے کر ان ریاستوں نے تاریخ میں اپنی جگہ بنائی ہے۔ اس کے نقش تابندہ کے اثرات بعد کے زمانہ میں بھی پڑے۔ قاضی اظہر مبارک پوری (۱۹۱۶-۱۳۳۲ھ/۱۹۹۶-۱۴۲۷ھ) لکھتے ہیں:

”دولت مہانیہ سنجان کے قیام ۱۹۸۱ھ/۱۹۸۲ء سے لے کر دولت معدانیہ مکران اور دولت محتلہ طوران کے خاتمه ۱۹۸۷ھ/۱۹۰۸ء تک کی درمیانی مردت جو کم و بیش تین سو سال ہے، ہندوستان میں عرب حکمرانوں کی حکومت کا زمانہ ہے، جس میں خلافت عباسیہ کی ماتحتی میں ان حکومتوں کو یہاں قیام و ثبات ملا۔ اس مردت میں ان حکومتوں نے ہندوستان میں اسلامی علوم و فنون اور اسلامی تہذیب و ثقافت کے لیے نہ صرف زمین ہموار کی بلکہ اس چمن کی آبیاری اور تنخیت بندی بھی کی اور ہندوستان کو عالم اسلام کا ایک قابل تدریح حصہ بنایا۔ جب دولت غزنویہ (۱۳۶۶ھ-۱۱۸۲ء ۵۷۶ھ/۹۷۶ء) نے ان پر قبضہ کیا تو اسے یہاں سمجھا گیا گلتان ملا اور اس نے ”نشاش شانی بہتر کشیدر زوال“ کے اصول پر ہندوستان میں بڑی شان دار اور کامیاب حکومت کی، جس سے مشرقی عالم اسلام میں ہندوستان کو بڑی اہمیت و عظمت حاصل ہوئی۔ اس کے بعد دولت غزنویہ کے زوال کے نتیجہ میں دولت غوریہ کا ظہور ہوا، جس نے عربوں اور غزویوں دونوں کے ساختہ و پرداختہ گلتان ہند کی وراثت سنجاہی اور ۲۰۲۷ھ/۱۴۰۷ء تک اس ملک میں اسلامی علوم و حضارت اور دینی ذہن و مزاج کے نمائندے کی حیثیت سے اپنے ذوق کے مطابق کام کیا۔ الغرض عجم کی دولت غزنویہ ہو کہ دولت غوریہ دونوں نے دولت عربیہ کی جائشی اور وراثت سنجاہی اور ۲۰۲۷ھ/۱۴۰۷ء تک کی اور عربوں کے ادھورے خاکے میں رنگ بھرا۔“

ان لوگوں نے علاقوں اور دلوں کو فتح کرنے کے ساتھ اس بات کی بھی فکر کی کہ جنہوں نے اسلام قبول کیا ہے، ان کی تعلیم و تربیت اور معاشرہ کی فلاح و تعمیر کے لئے مدارس و مکاتب قائم کیا جائے۔ اس طرح اسلام اور اسلامی علوم و فنون کی بھی اشاعت ہوگی۔ درج ذیل سطوران کی انہیں کوششوں اور سرگرمیوں کا جائزہ پیش کیا جاتا ہے۔

### تعلیم و تعلم کی ابتدائی درس گاہیں:

عرب فاتحین نے حتی الامکان اس بات کی کوشش کی کہ جہاں بھی فتح دکارانی حاصل کی جائے وہاں مسلمانوں کو آباد کرنے کے ساتھ مسجد ضرور تعمیر کی جائے، تاکہ ادا بیگی نماز کے ساتھ درس و تدریس کا شغل جاری رہے۔ محمد بن قاسم نے ”دیبل“ سے لے کر ملتان تک مختلف علاقوں میں مسجدیں تعمیر کروائیں اور اسلامی شعائر کو زندہ کیا۔ انہوں نے ایک مسجد ”دیبل“ کی فتح کے بعد تعمیر کروائی اور وہاں چار ہزار مسلمانوں کو بسایا۔ (۲۷) غالباً آخری مسجد انہوں نے ”ملتان“ میں تعمیر کروائی، جسے جامن بن شیبان امام اعلیٰ شیعہ حاکم نے بند کروادیا تھا۔ (۲۸) اسی طرح ایک مسجد ”اور“ میں بھی تعمیر کروائی۔ اس کے خطیب موسیٰ

بن یعقوب ثقیفی مقرر ہوئے تھے۔ (۲۹) بعض رواقوں سے یہ بھی پتہ چلتا ہے کہ محمد بن قاسم نے مال غنیمت کے خس سے ہر شہر اور قصبے میں مسجدیں تعمیر کر دیں اور ضرورت محسوس کی تو ان مسجدوں کو آبادر کھنے کے لیے بڑی تعداد میں مسلمانوں کو بھی وہاں بسایا۔ (۳۰) ان مساجد کے بارے میں پروفیسر محمد اسلام لکھتے ہیں کہ محمد بن قاسم نے 'سدھ' کے طول و عرض میں جو مساجد تعمیر کر دی تھیں، ان کی واپسی کے بعد وہاں علوم اسلامیہ کا درس شروع ہو گیا تھا اور یہاں سے ایسے باکمال عالم پڑھ کر نکلے جنہوں نے دنیاۓ اسلام میں اپنی عظمت کا لوہا منوایا۔ (۳۱)

جب حضرت عمر بن عبدالعزیز خلیفہ ہوئے تو ان کی دعوت پر بہت سے راجاوں مہاراجاؤں اور مقامی باشندوں نے اسلام قبول کیا۔ ان کی تعلیم و تربیت کے لئے خلیفہ نے عدہ نظام کیا۔ اپنے ماتحت گورنر کو حکم دیا کہ جگہ جگہ مسجدیں تعمیر کریں اور ان میں آئندہ و خطیب مقرر کریں۔ ابن بطوطہ (۷۰۳ھ - ۱۳۰۴ء) سیاحت کرتے ہوئے سیہون پہنچ تو وہاں کے خطیب نے انہیں حضرت عمر بن عبدالعزیز کا ایک فرمان دکھایا۔ اس میں ان کے جدا علی الشیعیانی کو جامع مسجد سیہون کا خطیب مقرر کیے جانے کا ذکر تھا۔ (۳۲) اموی خلیفہ ہشام بن عبد الملک کے حکم سے جنید بن عبد الرحمن مری نے یہاں اپنے قدم جائے، جن کے رعب و دبدبہ کا یہاں اچھا اثر پڑا۔ (۳۳) انہوں نے ان علاقوں میں دینی و علمی سرگرمیوں کو فروغ دینے کی بھی سعی کی ہوگی۔

ابو جعفر عبداللہ بن محمد الملقب بمنصور عباسی کے زمانہ میں 'سدھ' کے گورنر ہشام بن عمر تعلیمی نے عمر بن جمل کو گھرات، کی مہم پر روانہ کیا۔ انہوں نے 'گندھار' میں ایک مسجد بنوائی (۳۴) غالباً یہ سر زمین ہندوستان کی پہلی مسجد تھی۔ مہدی نے اپنے دور حکومت میں اس بات کی بڑی کوشش کی کہ اسلام کی تبلیغ کی جائے۔ ان کی دعوت پر پندرہ راجاوں کے اسلام قبول کرنے کا پتہ چلتا ہے۔ انہیں میں ایک 'سدھ' کا راجح تھا جس کو رائے کہتے تھے اور ایک ہندوستان کا راجح تھا جس کو 'مہران' کہتے تھے۔ (۳۵) خلیفہ نے ان کی تعلیم و تربیت کی بھی فکر کی ہوگی۔ اس کے لئے انہوں نے ثبت اقدام کیا ہوگا۔ بارون بن مہدی الملقب بر شید نے اپنے زمانہ خلافت میں فتوحات ہند میں بڑی سرگرمی دکھائی اور اشاعت اسلام کی کوشش کی اور علوم و فنون کو ترقی دی۔ ان کی علماء پروری اور علمی دل چسی کے ذکر سے تاریخ کے اوراق مزین ہیں۔

۱۹۸ھ / ۸۱۳ء میں فضل بن ماہان نے سندان (سبجان) پر قبضہ کیا اور وہاں اپنی خود مختار حکومت قائم کی۔ اس عہد میں یہاں ایک جامع مسجد تعمیر کی گئی جس کے منبر پر خلیفہ مامون کی صحت و عافیت کی دعا کی جاتی تھی۔ (۳۶) اس دیار کی یہ دوسری مسجد تھی۔ بعد میں اس علاقے پر ہندوؤں کا قبضہ ہو گیا، مگر مسجد بہ دستور مسلمانوں کے قبضہ و تصرف میں رہی، جسے ملتوں مسلمان آباد کیے رہے۔ اصطھری (م ۹۵۱ھ / ۳۲۰ء کے قریب) نے ۳۲۰ھ کے قریب کا ذکر کرتے ہوئے لکھا ہے کہ 'قامہل، سندان، صیور، کھمبائیت' میں جامع مسجدیں تھیں اور ان میں اسلامی عبادت کھلے عام ادا کی جاتی تھی۔ (۳۷)

یا قوت حموی (۱۱۷۸ھ/۱۲۲۹ء) نے 'صیمور' کے بیان میں تصریح کیا ہے کہ یہاں جامع مسجد تھی جس میں جمعہ کی نماز ہوتی تھی۔ (۳۸) نیز انہوں نے 'قامبل' کے ذکر میں لکھا ہے کہ یہاں جامع مسجد تھی، جس میں باقاعدہ جمعہ کی نماز ہوتی تھی۔ 'تھانہ' کے بارے میں وہ لکھتے ہیں کہ ان علاقوں میں غیر مسلموں کے ساتھ مسلمان بھی آباد ہیں۔ (۳۹) ظاہر ہے کہ مسلمانوں کی بستیوں میں مسجدیں بھی ہوں گی جہاں لوگ اجتماعی طور پر نماز ادا کرتے ہوں گے اور یہیں سے دینی و شرعی امور کے حل کے ساتھ درس و تدریس کا عمل بھی انجام دیتے ہوں گے۔ جب مسلمانوں کی ایک بڑی آبادی یہاں موجود تھی تو مسجدوں کے علاوہ مدرسے اور دارالعلوم بھی قائم کیے گئے ہوں گے۔ 'تاریخ سندھ' کے مصنف لکھتے ہیں:

"عرب دور حکومت میں مدرسون کے متعلق تاریخ میں کوئی تذکرہ نظر نہیں آتا۔ صرف بساري مقدسی نے اپنے سفرنامہ میں ذکر کیا ہے کہ منصورہ میں قاضی ابو محمد منصوری کا ایک مدرسہ بھی ہے جس میں وہ خود بھی درس دیتے تھے۔ لیکن یہ بات کسی طرح بھی قرین قیاس نہیں کہ تین سو برس کی حکومت میں تمام صوبہ سندھ اور ملتان میں کوئی مدرسہ سرکاری یا غیر سرکاری قائم نہ کیا گیا ہو۔ غالب گمان یہی ہے کہ اس زمانے کے رواج کے مطابق مدارس زیادہ تر مسجدوں میں ہوتے ہوں گے۔" (۴۰)

'سندھ' کے مرکزی شہروں میں 'دیبل'، بھی تھا، اسے علمی حیثیت سے بڑی شہرت اور مقبولیت حاصل تھی۔ اس کا شمارہ دنیاۓ اسلام کے عظیم شہروں میں ہوتا تھا۔ مشہور جغرافیہ دال یا قوت حموی نے اس شہر کے متعلق لکھا ہے:

"مدينة مشهورة على ساحل بحر الهند، والديبل في الأقليم الثاني، واليها تقضي مياه لھور ومولتان فتصب في البحر الملح، وقد نسب إليها قوم من رواة، منهم أبو جعفر محمد بن ابراهيم الديبل،جاور مكة، روى عن أبي عبد الله سعيد ابن عبد الرحمن المخرومی وحسين بن حسن الزوري وابنه ابراهيم بن محمد الديبل، يروى عن موسى ابن هارون۔" (۴۱)

یہاں سے علم و عمل کی قدیلیں روشن ہوئیں تو اس کے درس نتائج برا آمد ہوئے۔ قاضی اطہر مبارک پوری لکھتے ہیں: "یہاں کے علماء خاص طور سے پورے عالم اسلام سے تعلق رکھتے تھے اور ہر ملک میں ان کی آمد و رفت جاری تھی۔ یا قوت حموی کا بیان دیبل کے بارے میں گزر چکا ہے کہ شہر دیبل کی جانب حدیث کے راویوں کی ایک جماعت منسوب ہے جس کا مطلب یہ ہے کہ سندھ کا یہ شہر احادیث رسول کا شہر تھا اور یہاں پر احادیث کی تعلیم دروایت عام تھی۔ خطیب بغدادی نے تاریخ بغداد میں امام خلف بن محمد مواز نبی دیبلی کے ذکر میں امام علی موسیٰ دیبلی کی درس گاہ کی نشان دہی کی ہے جو دیبل میں تھی اور جس میں امام خلف بن محمد دیبلی نے اپنے شیخ امام علی بن موسیٰ دیبلی سے حدیث پڑھی..... دیبل ساحلی شہر اور ہندو عرب کی تجارت کا بہت اہم مرکز تھا۔ اس لیے یہاں کے بعض محدثین تاجر بھی تھے۔ چنانچہ ابو محمد حسن بن حامد دیبلی بغدادی جو علم حدیث میں اہم مقام کے مالک تھے، بغداد

کے بڑے تابروں میں بھی تھے.....چوں کہ دیبل بہت قدیم شہر تھا اس لیے یہاں ہماری حکومت سے پہلے اور اس کے بعد علوم اسلامیہ کاروان جاری رہا اور بہت سے محدثین و روادہ حدیث دیبل کے مطلع پر جلوہ افروز ہو کر اپنے دور میں آسمان علم کے شش و قمر بنے اور پورے عالم اسلام میں خوب چکے۔“ (۲۲)

مسلمانوں کی تعلیم و تربیت کا ایک بڑا مرکز ”منصورہ“ بھی تھا۔ یاقوت حموی نے ”منصورہ“ کا تعارف کرتے ہوئے لکھا ہے: مدینۃ کبیرۃ الخیرات ذات جامع کبیر۔ (۲۳) مقدسی نے یہاں کے باشندوں کو اصحاب علم و مروءۃ بتاتے ہوئے ان کی ذکاوت اور اسلام دوستی کی تعریف کی ہے:

”منصورہ سندھ کا بہت بڑا شہر اور پایہ تخت ہے۔ اس کی حیثیت دمشق کی طرح ہے۔ جامع مسجد ایش اور پھر سے بنی ہوئی ہے۔ باشندے زم خوار بامروءۃ ہیں۔ اسلام ان کے یہاں زندہ اور تروتازہ ہے۔ یہاں علم اور علماء کی کثرت ہے۔“ (۲۴)

قاضی اطہر مبارک پوری ”سندھ“ کی علمی سرگرمیوں کا جائزہ پیش کرنے کے بعد ”منصورہ“ کو گھوارہ علم قرار دیتے ہوئے لکھتے ہیں:

”تیسرا اور چوتھی صدی کا زمانہ کتاب و سنت اور دینی علوم کی ترویج کی تاریخ و اشاعت کے حق میں گویا ہمارے شباب کا زمانہ تھا۔ پورا عالم اسلام دارالعلم بناء ہوا تھا جس میں حاملین علوم گھوم کر تعلیم و تعلم میں مصروف تھے، ان کے علمی اسفار نے گویا زمین کی مسافتیں ختم کر دی تھیں۔ اس زمانہ تک باقاعدہ مدارس اسلامیہ کاروان جنہیں ہوا تھا اور جو امام و مساجد اور علماء کے کاشانے دینی درس گاہ ہوا کرتے تھے اور ہر مرکزی شہر علماء و فضلاء کی سرگرمیوں کا محور و مرکز بنا رہتا تھا۔ چنانچہ ہماریوں کا دارالسلطنت منصورہ بھی ان ہی دینی علمی سرگرمیوں کا مرکز تھا۔ یہاں بھی اس قسم کی درس گاہیں تھیں جن میں علماء و محدثین باقاعدہ کتاب و سنت کا درس دیتے تھے، احادیث کی روایت کرتے اور فقہ کی تعلیم دیتے تھے۔ یہاں دوسرے علوم کے مقابلہ میں علوم شرعیہ کا روانہ زیادہ تھا۔“ (۲۵)

”سندھ“ کے دوسرے شہروں میں ”بوقان“ بھی تھا۔ اسے بھی علمی اعتبار سے بڑی اہمیت اور شہرت حاصل تھی۔ یہاں مسلمان بڑی تعداد میں موجود تھے۔ ہماری دور حکومت (۸۲۱-۸۲۷ھ / ۱۰۲۵-۱۰۴۰ء) میں یہاں کئی نام و علماء پیدا ہوئے، جنہوں نے ”سندھ“ کے علاوہ دوسرے شہروں میں علم کا چراغ روشن کیا۔ یاقوت حموی نے اس شہر کے ایک بالکمال عالم کا ذکر کیا ہے، جس سے اس شہر کی علمی سرگرمیوں کا بخوبی اندازہ لگایا جاسکتا ہے:

”يَنْسَبُ إِلَيْهَا الْأَبُو عُمَرُ مُحَمَّدُ بْنُ أَحْمَدَ بْنُ سَلِيمَانَ الْبُوقَانِيَّ صَاحِبَ التَّصَانِيفِ

المُشْهُورَةِ وَهُوَ بَلْدُ بَارِضِ السَّنَدِ.“ (۲۶)

اس کے بعد وہ بھی لکھتے ہیں کہ ان دونوں بوقان کے باشندے مسلمان ہیں۔ (۲۷)

اسی شہر سے متصل قیقان کے قریب عباسی گورنر عمران بن موسیٰ برکی نے 'بینا' نامی شہر بسایا تھا، جہاں سے سرکشوں (جو شہر میں فساد مچاتے پھرتے تھے) کی سرکوبی کی جاتی تھی۔ یہ شہر بھی آگے چل کر علمی اعتبار سے بہت مشہور ہوا۔ (۲۸)

علم و ادب کے مرکزوں میں 'قصدار' کا بھی نام آتا ہے۔ اس شہر کی خاک سے کئی مشہور علماء پیدا ہوئے جو دنیا کے علم و ادب کے آسمان پر مہر و مہابنے۔ اصطخری کے زمانہ میں یہاں مغیرہ بن احمد نامی ایک شخص حاکم تھا جو عباسی خلفاء کے نام کا خطبہ پڑھتا تھا۔ علماء 'قصدار' میں جعفر بن الخطاب قصداری بڑے اونچے پایہ کے عالم، محدث اور فقیہ مانے جاتے تھے، زہد و درع کی وجہ سے اپنے معاصرین میں ضرب المثل تھے۔ (۲۹)

'ملتان' قدیم زمانہ سے ہی بڑی اہمیت کا حامل رہا ہے۔ اسلام جب یہاں پہنچا تو بڑی تعداد میں مسلمانوں نے یہاں سکونت اختیار کی۔ اس لیے وہاں تعلیم و تدریس کا رواج بھی عام ہوا اور کئی مرکز علم وجود میں آئے۔ اسی علم پروری کا نتیجہ ہے کہ وہاں کے مسلمان دنیا میں نیک، دین دار اور شریف سمجھے جاتے تھے۔ ابن حوقل جب یہاں آیا تو اس نے یہاں کے باشندوں میں قرآن کی طرف رغبت پائی اور ساتوں قرأت سے قرآن پڑھنے والے قراء کو پایا۔ (۵۰) بشاری مقدسی (م ۳۹۱/ھ ۱۰۰۰) اس شہر کی پاک بازی اور دیانت داری کا ذکر کرتے ہوئے لکھتے ہیں:

"ان کے ہاں زنانہیں ہے اور نہ ہی شراب پی جاتی ہے۔ جس کو ایسا کرنے پر کپڑنے میں کامیاب ہو جاتے ہیں تو اسے قتل کر دیتے ہیں یا اس پر حد جاری کرتے ہیں۔ وہ خرید و فروخت میں جھوٹ نہیں بولتے ہیں  
مسافروں سے محبت کرتے ہیں۔" (۵۱)

'لاہور' میں بھی بڑے بڑے علمی مرکز تھے۔ وہاں کے علماء ساری دنیا میں عزت کی نگاہ سے دیکھے جاتے تھے۔ بعد کے زمانے میں بھی دوسرے ملکوں کے نامی گرامی علماء، محدث، فقیہ، صوفیاء اور برگزیدہ ہستیاں یہاں وارد ہوئیں۔ ابو الحسن علی بن عمر الحکم بڑے ادیب اور شاعر تھے، حدیث پر بھی ان کی گہری نظر تھی۔ ان کے شیوخ حدیث میں ابی علی المنظر بن الیاس بن سعید السعیدی کا نام آتا ہے جو اپنے زمانے کے علم حدیث کے نام و راستہ میں شمار کیے جاتے تھے۔ (۵۲)

'سنده وہند' میں اور بھی چھوٹے بڑے شہر تھے جہاں سے علم کی روشنی پھوٹی تو صدیوں تک اس کی چک دک باقی رہی۔ یہ بلاد اس وقت مملکت پاکستان کا حصہ ہیں۔ یہ الگ بات ہے مرد روز مانہ اور حوادث ایام کے سبب بہت سے بلا دویری ان ہو گئے اور اب لوگ ان کے قدیم نام سے کم واقف ہیں۔ لیکن تاریخ میں ان کے نام، حالت اور وہاں کی دینی و علمی سرگرمیوں کا تذکرہ کم و بیش موجود ہے، جن سے ان شہروں کی مرکزی حیثیت کا بخوبی اندازہ لگایا جا سکتا ہے۔ اس روشنی میں یہاں کی تبلیغی سرگرمیوں کا بھی پیانا متعین کیا جا سکتا ہے۔

## ہندوستان میں صحابہ، تابعین اور تبع تابعین کے فیوض و برکات:

حضرت عمرؓ کے زمانہ خلافت سے لے کر عباسی حکومت کے زوال تک بالخصوص ہندوستان کے شہابی حصے میں متعدد صحابہ، تابعین اور تبع تابعین کے فیوض و برکات سے بہاں کی سر زمین سیراب ہوئی۔ جو صحابہ کرام بہاں آئے، ان کی تعداد ۲۵۰ رہے ہے۔ اصحابہ کرام عمر بن خطابؓ کے عہد خلافت میں، ۵، ۶، حضرت عثمان غنیؓ کے زمانہ خلافت میں، ۳، ۴، حضرت علیؓ کے عہد میں، ۲، ۳، رضا و معاویہ بن ابی سفیانؓ کے خلافت میں اور اریزیدہ بن معاویہ کے عہد میں بہاں آئے۔ (۵۳) ان کے اسماء گرامی یہ ہیں: حضرت عثمان بن ابی العاص ثقفیؓ، حضرت عبد اللہ بن عمر الشجاعیؓ، حضرت حکم بن ابو العاص ثقفیؓ، حضرت معیہ ابو العاص ثقفیؓ، حضرت سہل بن عدی بن مالک حرام الخزر جبیؓ، حضرت عبداللہ بن عقبان الامویؓ، حضرت عاصم بن عمرو التمکنیؓ، حضرت ریچ بن زید الحارثیؓ (م ۵۱ھ/۶۷۱ء)، حضرت عبد اللہ بن معمربن عثمان التمکنی القرشیؓ، حضرت معاشر بن سعود بن ثعلبة الامیؓ، حضرت عبدالرحمن بن سمرہ بن جبیب الع بشی القرشیؓ (م ۵۵ھ/۶۷۵ء)، حضرت سنان بن سلمہ الحستین الہبیؓ، حضرت منذر بن جارود العبدیؓ (م ۶۲ھ/۷۸۱ء)، حضرت عمرو بن عثمان بن سعد التمکنیؓ، حضرت خربت بن راشد الناجیؓ، حضرت یاسر بن سوارعبدیؓ، حضرت مہلب بن ابو صفرہ ازدی عسکریؓ (م ۸۳ھ/۷۰۲ء)، حضرت کلیب ابو واللہؓ وغیرہ۔ (۵۳)

بڑی تعداد میں تابعین و تبع تابعین نے بھی ہندوستان کا رخ کیا، جن کا شب و روز کا مشغلہ ہی دین کی اشاعت اور دلوں کو فتح کرنا تھا۔ یہ باشدگان ہندوشاہنشگی کی اعلیٰ اقدار سے بہرہ مند کرنے کی سعی کرتے تھے۔ بلاد عرب سے ہندوستان تشریف لانے والے تابعین کی تعداد تقریباً ۳۲۲ رہیان کی جاتی ہے۔ (۵۵) سعید بن ہشام بن عامر انصاری، مہلب بن ابی صفرہ، موسیٰ بن یعقوب ثقفی، یزید بن ابی کبشه اسکسکی، المفضل بن المہلب بن الہبی صفرہ، عمرو بن مسلم الباهلی وغیرہ کا ہندوستان آنا ثابت ہے۔ انہوں نے اپنے اخلاق و کردار اور علمی خوبیوں سے ہندوستان کو فیض پہنچایا اور بہاں کے باشندوں کے اندر جوش ایمانی پیدا کر کے انہیں کفر والی حادثے نکال کر شاہراہ ایمانی پر کھڑا کیا۔

خلافت راشدہ سے لے کر فتح سندھ تک کے ان مجاہدین اسلام اور علماء کبار کی دینی و علمی سرگرمیوں اور ان کے

اثرات کا جائزہ لیتے ہوئے مولانا عزیز لکھتے ہیں:

”خلافت راشدہ اور اموی دور حکومت میں اقیم ہند پر جن عسکری کو شتوں کی ابتداء ہوئی تھی، وہ اگرچہ بہت منظم اور وسیع پیانہ پر نہ تھیں، مگر ان کا سلسلہ برابر جاری رہا۔ حتیٰ کہ رسولؐ کی وفات (۱۱ھ/۶۳۲ء) کے تقریباً اسی سال بعد کرتے ہیں کہ ”محمد بن قاسم نواحی سجستان سے سندھ میں داخل ہوا۔ دیبل، ہمبو (برہمن آباد) اور مولستان (ملستان) کو فتح کرتا ہوا قونج تک پہنچا۔ واپسی پر اس نے کشمیر کی حدود کو بھی پے پس کیا تھا۔“ محمد بن قاسم کے اس حملہ اور لشکر

میں بے شمار تابعین، جلیل القدر محدثین، فضلاء اور اتفاقاً شریک ہوئے۔“ (۵۶)

محمد بن قاسمؓ کے ساتھ جو تابعین، سندھ کی مہم پر آئے ان میں ایک ابو شیبہ یوسف بن ابراہیم الجوہری تھے۔ یہ نہ صرف جنگی معرکوں میں شریک ہوئے، بلکہ تعلیم و تدریس کا شغل بھی جاری کیے ہوئے تھے۔ دوسرے تابعی زیاد بن الحواری العبدی تھے، ان کا شمار جلیل القدر تابعی کے ساتھ بڑے محدثین میں ہوتا تھا۔ ایک تابعی زائدہ عمر الطائی الکوفی تھے جن کے ذمہ ممتاز کے نو مسلموں کو اسلامی احکام کی تعلیم و تربیت کی ذمہ داری دی گئی تھی۔ محمد بن قاسمؓ کے دو شاہزادے جہاد میں شرکت کا شرف ابو قیس زیاد بن رباح القشی بصری کو بھی حاصل تھا۔ انہوں نے ابو ہریرہؓ وغیرہ سے علم حدیث حاصل کیا تھا اور حسن بصریؓ وغیرہ نے آپ سے حدیث کی روایت کی ہے۔ (۵۷)

سلیمان بن عبد الملک کے عہد میں یزید بن ابی کعبہ الشافی سندھ کے والی خراج بن کر آئے۔ یہ بڑے پایہ کے حدث تھے۔<sup>۱۸۰</sup> ولید بن عبد الملک کے زمانہ خلافت میں سعید بن اسلم بن ذرع الکلبی یہاں کے گورنر بن کر آئے، درس حدیث ہی ان کا اولین مقصد تھا۔ (۵۸) اسی طرح ایک تابعی اسید بن اخنس بن شریک نقشبندی تھے، عبد الملک بن مردان کے زمانہ حکومت میں یہاں کے والی مقرر ہو کر آئے، انہوں نے بھی یہاں اشاعت علم کی طرف بڑی توجہ دی۔ (۵۹)

### عالم اسلام کے علماء و محدثین کا ہندوستان میں قیام:

بعد کے عہد میں حضرت امام حسن بصری (۱۱۰-۴۲۲/۷۲۸-۷۲۸ء) کے دو کبارشاگردوں کا ہندوستان سے بڑا گہر اعلق رہا۔ ان کے واسطے سے امام بصری کے فیوض و برکات ہندوستان میں عام ہوئے۔ ان میں سے ایک حضرت امام ابو حفص ربع بن صبح بصری ہیں۔ وہ یہیں ۱۶۰ھ/۷۷۷ء میں فوت ہوئے۔ یہ گجرات میں جہاد کے لیے آئے تھے، جس کی قیادت عبد الملک سمعی کر رہے تھے۔ پھر انہوں نے یہیں قیام اختیار کیا اور درس و تدریس کا شغل جاری کیا۔ آپ علم حدیث کے ان ممتاز لوگوں میں ہیں جنہیں دوسری صدی ہجری میں جمع و مدد وین حدیث کا شرف حاصل ہے۔ (۶۰) دوسرے حضرت امام ابو موسیٰ اسرائیل بن موسیٰ بصری (م ۱۵۵ھ/۷۷۷ء) ہیں۔ انہوں نے ایک عرصے تک ہندوستان میں علم حدیث کا درس دیا اور یہیں سکونت اختیار کی۔ (۶۱)

### صحاب میں ہندوستانی محدثین کی مرویات:

امام بخاری (۱۹۲ھ-۸۲۹/۸۱۰ء) نے اپنی جامع میں مذکورہ دونوں حضرات سے مروی احادیث نقل کی ہیں۔ صحاب کے علاوہ حدیث کے دوسرے مجموعوں میں بھی ان کے طرق سے حدیثیں ملتی ہیں۔ اول الذکر محدث کی روایت ترمذی ابواب تفسیر القرآن، تفسیر سورہ آل عمران، مسند احمد، ابن ماجہ، طحاوی اور موطا امام محمد بن الشیبانی میں الفاظ کے قدرے فرق کے ساتھ موجود ہے۔ موطا میں ہے:

”اخبرنا الربيع بن صبيح البصري عن الرفاشي عن انس بن مالك وعن الحسن البصري  
كلاهما يرجفه إلى النبي أنه قال: من توضأ يوم الجمعة فبها ونعمت، ومن اغتسل فالغسل  
أفضل.“ (٤٢)

”ہمیں ربع بن صبح نے رقاشی نے خبر دی، انہوں نے حضرت انس بن مالک سے روایت کی، نیز ربع نے حسن  
بصري سے روایت کی اور یہ حسن دونوں مرفوعانی سے روایت کرتے ہیں کہ آپ نے فرمایا: جو شخص جمعہ کے دن  
وضو کرے تو یہ بھی اچھی بات ہے اور جو شخص غسل کرے تو غسل افضل ہے۔“

اسی طرح ایک اور حدیث انہیں کے طرق سے بیان ہوئی ہے، جس میں پانچ دنوں میں روزہ رکھنے کی ممانعت کی  
گئی ہے۔ جب کہ ایک دوسری حدیث میں بیان ہوا ہے کہ کوئی شخص رمضان کے دنوں میں یا غیر رمضان میں روزہ کی حالت  
میں بھول کر کچھ کھا پا لے تو اس کا روزہ ہو جائے گا:

”اخبرنا الربيع بن صبيح، قال حدثنا الحسن البصري قال: قال رسول الله ﷺ اذا اكل  
احد كم او شرب ناسيا وهو صائم في شهر رمضان او غير رمضان فان الله اطعمه وسقاوه  
فليمتص في صومه.“ (٤٣)

”ہمیں ربع بن صبح نے خبر دی کی حسن بصری نے ہم سے بیان کیا کہ نبی نے فرمایا: تم میں سے کوئی آدمی رمضان یا  
غیر رمضان میں روزے رکھے اور بھول کر کھا پا لے تو اے اللہ تعالیٰ نے کھلایا پلایا، اسے چاہیے کہ اپناروزہ پورا  
کرے۔“

ثانی الذکر سے مروی حدیث بخاری، کتاب الصلح، کتاب مناقب الحسن والحسین اور کتاب الفتن کے علاوہ  
ترمذی، ابو داؤد اور سنن نسائی میں ملتی ہے۔ بخاری میں ذکر حديث کے الفاظ یہ ہیں:

”حدثنا عبد الله بن محمد، حدثنا سفيان عن أبي موسى قال سمعت الحسن يقول استقبل  
والله الحسن بن علي الخ..... فقال الحسن ولقد سمعت أبا بكره يقول: رأيت رسول الله ﷺ  
على المنبر والحسن بن علي الى جنبه وهو يقبل على الناس مرة وعليه اخرى ويقول: ان ابني  
هذا سيد ولعل الله ان يصلح به بين فتتین عظمتين من المسلمين. قال ابو عبدالله: قال لي على  
بن عبدالله: انما ثبت لنا سماع الحسن من ابى بكره بهذا الحديث.“ (٤٤)

”سفیان بن عینہ نے ابو موسی اسرائیل سے روایت کی ہے، انہوں نے کہا میں نے حسن بصری کو یہ کہتے ہوئے سنا  
ہے کہ حضرت حسن بن علی فوج لے کر نکلے (اس کے بعد پورا قصہ بیان کیا) حسن بصری کا بیان ہے کہ میں نے

حضرت ابو بکرہ سے سنا ہے، انہوں نے کہا کہ میں نے نبی گونبر پر اس حال میں دیکھا ہے کہ حضرت حسن آپ کے پہلو میں تھے اور آپ کبھی لوگوں کی طرف متوجہ ہوتے اور کبھی حسن کی طرف توجہ فرماتے اور فرماتے کہ یہ میرا بیٹا سردار ہے، اللہ تعالیٰ اس کے ذریعہ مسلمانوں کے دو بڑے گروہوں میں صلح کرائے گا۔ مدینی نے کہا کہ ہمارے نزدیک حسن بصری کا حضرت ابو بکرہ سے سماع کا ثبوت اسی حدیث سے ہے۔“

### ہندوستانی علماء و محدثین کی دینی و علمی خدمات:

ابو بکر احمد بن سندي بن حسن بن بحر خداد سندي بغدادي متوفى ۳۵۹ھ عظيم محدث اور مستجاب الدعا عبد وزادہ بہر تھے، بغداد کے محلہ قطیقۃ الحداد میں ان کا قیام تھا۔ احمد بن سندي بن فروخ مطر زبغدادی کا (موجود ۳۰۰ھ / ۹۱۲ء) قیام بغداد میں تھا، انہوں نے بصرہ میں بھی حدیث کی روایت کی ہے، بڑے محدث تھے۔ احمد بن سندي رازی خراسان کے شہر رئے میں رہتے تھے تیسری صدی کے علماء حدیث میں تھے۔ ابو بکر احمد بن قاسم بن سیماج معدل بغدادی چوہنی صدی کے رواۃ حدیث میں سے تھے، ابن السندي کی کنیت سے مشہور تھے۔ ابو جعفر سندي تیسری صدی کے رواۃ و اساتذہ حدیث میں سے تھے۔ زین الدین بن سندي کو فاطمی دور میں مصر میں بڑی عظمت و اہمیت حاصل تھی۔ کتاب الحکم یعنی فیصلہ نویں تھے۔ عبداللہ بن سندي چوہنی صدی کے مشہور محدث تھے۔ علی بن املیل سندي بھی محدث جلیل کے طور پر جانے جاتے تھے۔ اسلم بن سندي کا علماء حدیث میں بڑا مقام و مرتبہ تھا۔ ابو ابراهیم اسلیل بن سندي الخالی تیسری صدی کے کبار محدثین میں تھے۔ قیس بن سندي بغدادی حضرت امام احمد بن حنبل کے تلامذہ میں سے تھے۔ ابو محمد خلف بن سالم سندي بغدادی (م ۹۳۱ھ / ۵۲۳ء) حافظ حدیث اور بغداد کے اعیان میں تھے۔ ابو محمد رجاء بن سندي نیسا پوری تیسری صدی کے محدثین میں تھے۔ ابو بکر سندي خواتیم بغدادی حضرت امام احمد بن حنبل کے شاگردوں میں تھے۔ سندي بن ابو ہارون تیسری صدی کے محدث تھے۔ ابو نصر سندي بن ابان بغدادی (م ۹۳۲ھ / ۵۲۸ء) بغداد کے قدما و محدثین اور مشہور رواۃ حدیث تھے۔ سندي بن عبدو یہ کلبی رازی تیسری صدی کے محدث تھے۔ ان کا مستقل قیام رے میں تھا اور ہمان اور قزوین دونوں شہروں کے بیک وقت قاضی تھے۔ ان کا اصل نام سبل بن عبد الرحمن ہے۔ عبداللہ بن حسن بن سندي اندری (م ۹۳۵ھ / ۵۲۹ء) نے سنده سے نکل کر اندرس میں مستقل قیام کیا اور ویں مندرجہ بچھائی۔ عثمان سندي بغدادی چوہنی صدی میں بغداد کے کبار مشائخ میں سے تھے۔ علی بن بنان سندي بغدادی تیسری صدی میں بغداد کے رواۃ حدیث میں سے تھے۔ ابو نصر فتح بن عبداللہ سندي چوہنی صدی کے فقهاء متکلمین میں سے تھے۔ ابو العباس فضل بن سکین بن سمیت سندي بغدادی بغداد کے رواۃ حدیث میں تھے۔ ابو عبد اللہ محمد بن رجاسندي نیسا پوری اسفارائیں میں رہتے تھے۔ انہوں نے بغداد میں حدیث کی روایت کی ہے۔ ان کے والد رجاسندي، ان کے لڑکے ابو بکر محمد بن محمد بن رجاسندي اور ابو بکر حمدان بن محمد بن رجا بن سندي یہ سب حدیث کے ثقة علماء میں تھے۔ سنده کا یہ

گھر انداز اس ان میں بیت العلم اور معدن الحدیث سمجھا جاتا۔ عبد اللہ بن حسن بن سندری اندری (م ۵۳۵/۹۳۶ء) نے اندر کے شہر دمشق میں سکونت اختیار فرمائی اور سندری دمشق کی نسبت سے مشہور ہوئے۔ ابو حسن محمد بن عبد اللہ سندری بصری تیسری صدی کے حدیث تھے۔ یہ بصرہ میں رہتے تھے۔ ابو بکر محمد بن محمد بن رجاسندری جرجانی (م ۲۸۶/۸۹۹ء) حافظ حدیث تھے اور صحیح مسلم کے انداز پر حدیث کی ایک اہم کتاب مسخر علی صحیح مسلم لکھی۔ (۶۵)

### ہندوستانی شہروں سے منسوب علماء و محدثین:

اسلام کے ابتدائی دو تین صدیوں میں سندھ کے مسلمانوں نے حصول علم کے سلسلے میں جو سرگرمیاں دکھائیں ان سے ان کی بڑی نیک نامی ہوئی۔ عرب ملکوں میں بھی وہ عزت کی نگاہ سے دیکھے گئے۔ وہاں کے مرکز علم کو اپنی علمی خوبیوں سے بھی روشن بخشا۔ ان میں خالص ہندوستانی انسل علماء، محدثین اور فقہاء تھے، جو اسلام قبول کر کے تعلیم کے اعلیٰ مدارج طے کیے تھے۔ اور جن علماء کرام و محدثین عظام کا ذکر کیا گیا ہے وہ سندھ سے منسوب کیے جاتے تھے۔ لیکن ایسے بھی علماء و محدثین تھے، جو سندھ کے دوسرے شہروں اور علاقوں کی نسبت سے جانے جاتے تھے۔

قاضی ابو محمد منصوری داؤدی مسلمک کے امام تھے اور منصورہ میں مستقل قیام پذیر تھے۔ اسی طرح قاضی ابوالعباس احمد بن محمد منصوری یہاں کے قاضی تھے۔ ابو بکر احمد بن محمد منصوری بکر آبادی (م ۲۲۲/۱۰۳۰ء) کاشمدادی محدث کبیر میں ہوتا تھا۔ متعدد لوگوں نے ان سے حدیث کی سند حاصل کی ہے۔ ابو محمد عبد اللہ بن جعفر بن مرہ منصوری قرآن کے متن تقاری و مقری تھے۔ انہوں نے احادیث کی سماعت حسن بن مکرم اور ان کے معاصرین سے کی۔ (۶۶)

ابوالعباس احمد بن عبد اللہ دیبلی نیسا پوری (م ۳۲۳/۹۵۳ء) کی شہرت محدث و فقیہ کی حیثیت سے تھی۔ انہوں نے امام ابن خزیمہ کی خدمت میں حاضر ہو کر تکمیل علم کی اور نیسا پور کو ہی روشن بخشا۔ ابو بکر احمد بن محمد بن ہارون حرబی دیبلی رازی (م ۳۷۰/۹۸۰ء) نے امام جعفر محمد تزییابی اور ابراہیم بن شریک کو فی وغیرہ سے روایت کی ہے۔ ابراہیم بن محمد بن ابراہیم دیبلی بغدادی چوہنی صدی کے مشاہیر علماء حدیث میں سے تھے۔ ابو محمد حسن بن حامد دیبلی بغدادی محدث و ادیب و شاعر ہونے کے ساتھ ساتھ بغداد کے بڑے تاجروں میں سے تھے۔ ابو القاسم حسین بن محمد بن اسد دیبلی دمشقی چوہنی صدی کے محدث تھے۔ خلف بن محمد موازنی دیبلی بغدادی، ابو القاسم شعیب بن محمد بن احمد دیبلی، علی بن محمد بن محمد دیبلی، علی بن موسی دیبلی بغدادی، ابو جعفر محمد بن ابراہیم دیبلی کلی، ابو بکر محمد بن حسین محمد بن دیبلی شامی، ابو عبد اللہ محمد بن عبد اللہ دیبلی شامی وغیرہم چوہنی صدی ہجری کے محدثین عظام اور علماء کبار میں سے تھے۔ (۶۷)

محمد بن یوقان، میں ابوالکارم فضل اللہ بن محمد یوقانی سندری اونچے پایہ کے عالم تھے۔ یہ امام بغوثی کے شاگرد تھے۔ محمد بن احمد منصور یوقانی نام و محدث تھے۔ انہوں نے حدیث کا درس امام حاتم بن محمد جبان (م ۳۵۲/۹۶۵ء) سے لیا

تحا۔ محمد بن محمد بن خلیل بن احمد بوقافی کاشمار پانچویں صدی کے علماء میں ہوتا ہے۔ انہوں نے حدیث کی تکمیل امام ابو بکر بن خلف شہرازی سے کی تھی۔ ان کے شاگردوں میں عبدالرحیم بن سمعانی نے علم حدیث میں بڑی شہرت پائی۔ ابوسعید بن احمد اسعد بن محمد بوقافی کاشمار شوافع علماء میں بڑی عزت سے لیجا تھا۔ (۲۸)

### فقہ حنفی کی نشر و اشاعت:

عرب دور حکومت میں جو علمی مرکز قائم ہوئے، ان میں نہ صرف قرآن حدیث کی تعلیم پر زور دیا جاتا تھا، بلکہ فقہ و کلام اور دوسرے علوم کے درس و تدریس کا بھی انتظام تھا۔ چوں کہ شروع کی صدیوں میں جمع و تدوین حدیث کا عمل جاری تھا اور مسلمان کوشش کرتے تھے کہ وہ حدیث کی خدمت زیادہ سے زیادہ انجام دیں تاکہ یہ سرمایہ محفوظ اور شکوہ و شبہات سے پاک رہے۔ اس لیے ان لوگوں نے اپنی خصوصی توجہ کی۔ اسی وجہ سے ان کی نسبت عام طور سے حدیث سے جوڑ دی گئی، جب کہ صحیح بات یہ ہے کہ اس زمانہ میں بڑے بڑے فقهاء و مفسرین قرآن اور دوسرے علوم کے ماہرین کی تعداد بھی بہت تھی۔ اس کا اندازہ اس سے بھی لگایا جاسکتا ہے کہ محمد بن قاسم نے جن علاقوں کو فتح کیا، وہاں مسجدیں بنا کیں اور اس کے لیے امام و خطیب کا تقرر کیا جو حدیث کے ماہر ہونے کے ساتھ فقہی مسائل میں گہری بصیرت رکھتے تھے۔ اسی مسجد کے منبر و محراب اور صحن سے مسلمانوں کے پیش آمدہ نت یہ مسائل کے حل تلاش کرنے کے ساتھ فضلاً کی خدمت بھی انجام دیتے تھے۔ مولانا اسحاق بھٹی لکھتے ہیں:

”ابتدائی صدی ہجری میں ہی اسلام کے لئے ترقی و تقدم کی راہیں کھل گئی تھیں اور اس نے بحد بر کے دور دراز فاصلوں کو طے کر کے برصیرپاک وہند کو بھی اپنی آغوش شفقت میں لے لیا تھا۔ پھر یہاں بھی مختلف اسلامی علوم نے اپنے لئے جگہ بنائی۔ مفسرین پیدا ہوئے، محدثین نے بساط علم بچھائی اور فقہاء نے بھی فہم و ادراک کی مندیں آراستہ کیں اور کتاب و سنت کی خیا پاٹیوں کی وساطت سے اپنے ملکی ماحول کے مطابق پیش آئند مسائل کی گرہ کشائی کی۔ کتابیں لکھیں، مدرسے قائم کئے اور وعظ و ارشاد کی محفلیں سجا کیں۔ غرض ہر طریق اور ہر نیج سے اپنی بات لوگوں کے دلوں میں اتارنے کی کوشش کی اور اس میں کامیاب رہے۔“ (۲۹)

چوں کہ اس عہد میں غیر مسلم بڑی تعداد میں اسلام قبول کر رہے تھے اور جنگ و جدال کا بھی بازار گرم تھا، اس لیے شرعی موقف کی وضاحت بھی درکار تھی، تاکہ غیر مسلموں کے شرعی حقوق متعین کیے جائیں۔ اس لئے دوسرے فقہی ممالک کی تعلیم سے بھی تعصب نہیں برتا جاتا تھا، تاہم فقہ حنفی کو ہی یہاں قبول عام حاصل رہا اور اکثر لوگ حنفی مسلک پر عمل پیرا تھے۔ بسا ری مقداری سندھ کے مشہور مقامات کی علمی حیثیت اور لوگوں کی تعلیم و تعلم سے دل چھوٹی کاذک کرنے کے بعد وہ یہ بھی لکھتے ہیں:

”سنده کا کوئی برا شہر خنی مذہب کے فقهاء سے خالی نہیں، مگر مالکیہ، معززہ اور حنابلہ بالکل نہیں ہیں۔ یہ لوگ سیدھے راستے اور صحیح مسلک پر ہیں۔ پاک بازاور ان کے خصائص پسندیدہ ہیں۔“ (۷۰)

اس سے یہ نتیجہ اخذ کیا جاسکتا ہے کہ ابتدائی مسلمانوں کے اثرات مقامی باشندوں پر بہت خوش گوار پڑے۔ سنده کے باشندے اسلام قبول کرنے کے بعد خود کو ایک اچھا مسلمان بنانے کی کوشش کی اور اپنے اخلاق و کردار سے بہترین مثال بنے۔ جو لوگ اسلام قبول کر کے مسلم معاشرہ میں داخل ہوتے تو مسلمان ان کے اس عمل پر خوشی کا اظہار کرتے اور ان کی دل جوئی میں کسر نہ چھوڑتے اور ہر ممکن ان کا تعاون کرتے تھے۔ چوں کہ باہر سے آنے والے مسلمان کا عمل فقہ خنی پر رہا، اس لیے اس کا اثر یہاں کے نو مسلموں پر بھی پڑا۔

محمد بن قاسم کے سامنے پہلی بار یہ مسئلہ درپیش ہوا کہ ”بیبل“ کے غیر مسلموں کے ساتھ کیا سلوک کیا جائے اور فقہاء اسلام کی صراحت کے مطابق انہیں غیر مسلموں کے کس خانے میں رکھا جائے۔ اہل کتاب، میں شمار کیا جائے، یا ’شبہ اہل کتاب‘ میں، یا پھر ان کا شمار ان میں سے کسی میں نہ کیا جائے۔ اس زمانے میں یہ مسئلہ پیچیدہ بن کر سامنے آیا، مگر کوئی واضح صراحت نہ ہونے کی وجہ سے مرکزی حکومت سے رجوع کیا گیا۔ ایسا معلوم ہوتا ہے کہ جعاج بن یوسف نے علماء سے استفسار کر کے اس کا شرعی حل معلوم کیا، پھر محمد بن قاسم کو اس کیا طلاع دی، اس کی روشنی میں سنده کے غیر مسلموں کو ذمی کا درجہ دیا گیا۔ (۷۱)

ابتدائی عہد کے ہندوستان میں جن فقہاء کرام کی فقہی سرگرمیوں میں دل چھپی کا پتہ چلتا ہے، ان کی تعداد ۶۲۰۰ ہے۔ جب کہ دوسری صدی ہجری کے اراور تیسرا صدی کے ۷۰ ہیں۔ اسی طرح چوتھی صدی کے رفقہاء کرام کا پتہ چلتا ہے۔ ان میں بیش تر حضرات کا ذکر کیا جا چکا ہے۔ جن لوگوں نے حدیث کی تعلیم و تدریس کا فریضہ انجام دیا ان میں اکثر حضرات فقہاء اور شرعی مسائل کے بھی ماہر ہوتے تھے۔ ان کے علاوہ بھی دوسرے فقہاء کرام تھے جو عام طور پر فقہی خدمات انجام دے رہے تھے۔ (۷۲)

### منطق و فلسفہ اور ہندوستانی علوم سے عربوں کی دل چھپی:

عباسی دور حکومت میں بالخصوص منصور کے زمانے میں یونانی فلسفہ و منطق کا رواج عام ہوا اور عربی میں ترجمہ کا کام بڑی تیزی سے شروع ہوا اور لوگوں کی توجہ ان علوم کی طرف ہوئی۔ اس کا اثر ہندوستان میں بھی پڑا اور اس کی تعلیم کے لیے بڑے بڑے فلاسفہ اور کلامی علماء نے ہندوستان کا رخ کیا۔ منطق و فلسفہ نے کتنی سرعت سے اپنا اثر دکھایا اس کا اندازہ مندرجہ ذیل اقتباس سے لگایا جاسکتا ہے۔ مولانا ابو الحسن علی ندوی (۱۹۹۹-۱۹۲۰ھ/۱۳۳۲ء) لکھتے ہیں:

”علماء اسلام پر منطق کا سحر فلسفہ سے کچھ زیادہ ہی غالب تھا اور اس کے سرتاپا معقول و مدل اور محکم و مبرہن ہونے پر

عام طور پر اتفاق تھا۔ ساعد قطبی کے بیان کے مطابق تیسری ہی صدی میں منطق کی کتابوں کا عام رواج ہو گیا تھا۔<sup>(۷۳)</sup>

سنده، ہند، میں تعلیم و تدریس کے فروع و اشاعت کا مظہم کام بالخصوص عہد عباسی میں ہوا۔ ہارون الرشید اور عبد اللہ بن ہارون الملقب بہ ما مون نے اس سلسلے میں بڑی دل چھپی دکھائی۔ حسب ضرورت حکومت کے ایما پر نہ صرف عرب علماء کی جماعت یہاں آتی رہی، بلکہ ہندوستان کے بڑے بڑے عالموں کی خدمات حاصل کرنے کے لیے انہیں بغداد بلا یا گیا، یہاں تک بعض ہندوؤں کو بھی دعوت دی گئی جو ہندوستانی علوم میں مہارت رکھتے تھے۔ ہارون کی درخواست پر کئی ہندو بیدوں اور فلسفیوں کے مرکز خلافت پہنچنے کا تذکرہ کتابوں میں ملتا ہے۔<sup>(۷۴)</sup> ایک ہندو طبیب کے متعلق صراحت ملتی ہے کہ وہ مسلمان ہو گیا تھا۔ صالح بن بہلہ کے نام سے مشہور ہوا۔ سعد حانت، جو ہندوستانی تصنیف ہے، جس کی زبان سنکریت ہے اور بہیت اس کا موضوع ہے، ایک میں اس کا ترجمہ عربی میں ہوا اور اس کا نام "السند ہند" رکھا گیا۔ اس کے ترجمہ کے لیے غلیفہ وقت نے کمیش تخلیل دی تھی، جو سنکریت کے ساتھ عربی زبان کے بھی ماہر تھے۔<sup>(۷۵)</sup> بعد کے زمانے میں کئی بار افادیت کے پیش نظر اس کی تسهیل کی گئی۔ اس کے علاوہ علم ریاضی بھی ہندوستانیوں کے ذریعہ عرب ملکوں میں پہنچا۔ جیسا کہ شیخ محمد اکرم لکھتے ہیں:

"علم بہیت کے علاوہ علم حساب میں بھی عرب ہندوستانیوں سے اور تمام اہل مغرب عربوں سے مستقید ہوئے۔ عربوں کا بیان ہے کہ انہوں نے حسابی رقم (ہند سے) لکھنے کا طریقہ ہندوؤں سے سیکھا۔ اس لیے وہ ہندسوں کو حساب ہندی یا ارقام ہندیہ کہتے تھے۔ اقوام یورپ نے یہ ہند سے عربوں سے سیکھے، اس لیے وہ انہیں Arabic Numeral یا اعداد عربیہ کہتے ہیں۔ اس سے پہلے عرب لفظوں میں عدد لکھتے تھے۔ پھر حروف ابجد میں لکھنے لگے اور اہل مغرب رومن ہندسوں میں (جن کا استعمال بہت پیچیدہ تھا) اعداد کو بیان کرتے تھے۔ یہ امر صحیح طور پر معلوم نہیں کہ "ارقام ہندیہ" عرب میں کب پہنچے، لیکن خیال ہے کہ جو پہنچت سعد حانت لے کر بغداد گیا تھا، اسی نے عربوں کو حساب کا نیا طریقہ سکھایا ہو گا۔"<sup>(۷۶)</sup>

### عربی زبان و ادب کا فروغ:

علماء و محدثین اور فقہائے کرام کے علاوہ ایسے حضرات بھی تھے جو شعر و ادب سے بڑی دل چھپی رکھتے اور شعرو و شاعری کی محفل گرم کرتے تھے۔ ان میں ابوالکارم سنہی، ابوالعطاء سنہی، اسحاق (م ۸۲۹ / ۵۲۳۵ء)، منصور ہندی، سنده بن صدقہ، کشاجم سنہی، ہارون عبد اللہ ملتانی وغیرہ کے اسماء گرامی بقائے دوام کا درجہ رکھتے ہیں۔ ان میں اکثر حضرات صاحب تصنیف ہیں۔<sup>(۷۷)</sup> عرب کے ابو تمام کا ہم عصر نام و رشاعر ابو عبادہ ولید بن عبیدا الحتری (م ۸۹۷ / ۵۲۸ء) کے ہندوستان آنے کی شہادت ملتی ہے، لیکن وہ کس سنہ میں ملتان آئے، اس کا تعین کرنا مشکل ہے۔ یہ ضرور ہے کہ وہ عبد اللہ بن

عمر بن عبد العزیز ہماری کے دور میں 'منصورہ' کے والی بنائے گئے تھے۔ (۷۸)

### ابتدائی عہد کے بعض صوفیاء:

'سندھ کی دینی علمی سرگرمیوں کے ضمن میں یہاں کے صوفیاء کرام کی مساعی کو بھی نظر انداز نہیں کیا جاسکتا۔ ایک صوفی تبع تابعی شیخ ابوتراب کے یہاں وارد ہونے کا پتہ چلتا ہے۔ جنہوں نے ملکی فتوحات کے ساتھ اپنے کشف و کرامات کے ذریعہ بہت سے غیر مسلموں کو حلقہ اسلام میں داخل کیا۔ شیخ محمد اکرم نے لکھا ہے کہ وہ عبادی خلفاء کے عہد حکومت میں آئے اور کئی علاقوں پر قابض تھے۔ ان کا مزار زیارت گاہ خاص و عام ہے اور اس کے گنبد پر ۱۴۱۷ھ/ ۱۸۸۷ء درج ہے۔ ان کے مزار پر ہر مہینے چھوٹا سا میلہ لگاتا ہے۔ عوام الناس نے ان کو بار کرامت پیر بنا دیا ہے۔ مقامی روایت میں ہے کہ اس علاقہ میں تھارنے نام کا ایک ہندو راجہ تھا، شیخ نے اپنی کرامت سے اسے اور اس کی فوج کو ایک پہاڑی کی صورت میں منتقل کر دیا، یہ پہاڑی بھی زائرین کو دکھائی جاتی ہے۔ (۷۹)

### بعض دوسرے مسلم فرمائی رواویں کی اشاعت علم سے دل چھپی:

جب بھی مرکزی حکومت کا تعلق 'سندھ' سے کم زور ہوتا تو 'سندھ' اور اس سے متعلق علاقوں کے مسلمانوں نے اس کم زوری کا فائدہ اٹھا کر خود مختاری است قائم کر لی۔ برائے نام اپنی وفاداری کا دام بھرتے ہوئے کسی نہ کسی طرح مرکز سے بھی تعلق برقرار رکھا۔ ان میں خاص طور سے ۵ ریاستیں بڑی اہم ہیں۔ (۸۰) ان میں سے ایک خود مختار اسلامی حکومت کا تعلق براہ راست ہندوستان کے ساحلی علاقہ سے ہے۔ ان ریاستوں کے حکمرانوں نے اپنے اپنے عہد میں اشاعت تعلیم پر بڑی توجہ دی اور بڑے بڑے نامی گرامی علماء کی خدمات حاصل کرتے تھے۔ اس طرح یہاں کے علمی مزاج میں دن بہ دن اضافہ ہوتا گیا۔ چنانچہ 'سندھ' کی علمی سرگرمیوں کا جائزہ لیتے ہوئے قاضی اطہر مبارک پوری لکھتے ہیں:

"چوتھی صدی ہجری میں پورا عالم اسلام علمی و دینی نشاط سے معمور تھا۔ مشرق سے مغرب تک مسلمانوں کے بلاد و امصار اور شہر و قریات اسلامی علوم و فنون اور دینی رجال و شخصیات کے گوارے تھے، جن میں اسلامی تقاافت پرورش پار ہی تھی۔ یہی پر ہمارے زمانہ سندھ میں ہمارا بیویں کی حکومت کا دور تھا اور بغداد و بصرہ کی طرح سندھ و منصورہ اور دیبل وغیرہ بھی اسلامی علوم و فنون کے مرکز تھے۔ جگہ جگہ دینی علوم و فنون کی بساط پھی ہوئی تھیں۔ مگر گردار اعلیٰ بنا ہوا تھا اور ایک ایک بستی میں سیکڑوں علماء و فضلا اور ہتھے تھے۔ اس دور میں سندھ میں اسلامی زندگی اپنے پورے شباب پر تھی۔ ہماری حکم راں بڑے علم دوست اور اہل علم کے قدر داں تھے۔ انہوں نے دینی علوم و رجال کی سر پرستی کی۔ علمی خاندانوں سے ان کے تعلقات تھے اور اہل علم و فضل ان کے دربار سے وابستہ تھے۔ ان کا مسلک اگرچہ امام داؤد ظاہری کا تھا اور وہ ظاہر حدیث پر عمل کرتے تھے، مگر پورے سندھ میں فقہاء احتجاف کی کثرت تھی۔ معتزلہ کی عقليت پسندی سے نجات تھی۔ عام مسلمانوں کا دینی حال نہایت اچھا تھا۔ مذہبی تعصب، گروہ بندی اور جانب

داری کا نام تک نہیں تھا۔ بلکہ ہر ملک کے لوگ آزادی اور سکون سے اپنے ملک پر عمل کرتے تھے۔ حسن اخلاق، سیر چشمی اور انسانیت و مردم سندھ کے مسلمانوں کی امتیازی صفات تھے۔ بڑے بڑے شہروں کی زبان عربی اور سندھی دونوں تھیں۔ بودو باش اور طرز زندگی مرکز عراق سے ملتا جاتا تھا اور ذہن و مزاج کے اعتبار سے وہ سچے مسلمان تھے۔ خاص طور سے بڑے بڑے شہروں میں اسلامی شان و شوکت کا غالب تھا۔ اور بہت بڑا شہر تھا اور وہاں مسلمانوں کی بہت زیادہ آبادی تھی۔ نیروں بھی خالص علمی شہر تھا۔ دینی علماء و فضلاء کا مرکز تھا اور منصورہ تو گویا دارالاسلام و مسلمین بن کر بغداد کا ایک حصہ معلوم ہوتا تھا۔ رسم و رواج عراق سے ملتے جلتے تھے۔ ساتھ ہی حسن اخلاق اور شرافت میں بھی یہ لوگ مشہور تھے۔“ (۸۱)

### خلاصہ بحث:

مسلمان سندھ میں داخل ہوئے تو قلیل عرصے میں یہاں کی تہذیب و ثقافت کو اسلامی قدروں نے پوری طرح متاثر کیا۔ اس کی وجہ سے سندھ سے آگے بڑھ کر ہندوستان کے دوسرا علاقوں میں مسلمان کثرت سے آباد ہوئے اور غیر مسلموں کی بڑی تعداد نے اسلام قبول کیا۔ یہ بات بے بنیاد ہے کہ خلافتے اسلام ہندوستان میں بے وجہ تیر و ٹفن کرتے ہوئے آئے اور یہاں کے باشندوں کو جرم اسلام بنایا۔ اگر یہ لوگ انہیں مجبور نہ کرتے تو شاید اسلام یہاں کافی دیر سے پہنچتا اور اس کا سبب کوئی دوسرا ہوتا۔ جنوبی ہندوستان کے حالات کو نظر میں رکھا جائے تو شاید یہ اعتراض پیدا ہوگا۔ درج بالاطور میں جو کچھ بیان کیا گیا ہے اس سے کہیں پہنچنیں چلتا کہ مسلمانوں نے یہاں کے باشندوں کو اپنا مہب قبول کرنے کے مجبور کیا ہو۔ ہندوستان کے حالات پر اسلامی اثرات کا جائزہ لیتے ہوئے مختصر طور پر یہ کہا جا سکتا ہے:

- ۱۔ مسلمان فتحیں کی وجہ سے بر صغیر پاک و ہند کا شمالی حصہ پہلے پہل اسلام سے روشناس ہوا اور اس کے اثرات تادری قائم رہے۔
- ۲۔ مسلمانوں کے عدل و انصاف اور مساوات و اخوت پر بنی نظام حکومت کی بدولت مقامی آبادی نے کثیر تعداد میں اسلام

قبول کیا۔

۳۔ سندھ کی تحریر نے اسلام کی آمد کا راستہ کھول دیا۔

۴۔ سندھ، مستقل طور پر اسلامی تہذیب و تمدن کا مرکز بن گیا۔

۵۔ لا تعداد بیلغ اور بندگان دین نے سندھ سے آگے بڑھ کر ہندوستان میں اسلام کی تبلیغ کی۔

۶۔ عرب مسلمانوں نے منکرت زبان سیکھ کر ہندوؤں کے علم و نجوم و علم ہند سے پرکتائیں تحریر کیں اور اسے دنیا میں متعارف کروایا۔

۷۔ مسلمان یہاں نہ آتے تو شاید غیر مسلموں کی حالت میں کوئی نمایاں تبدیلی نہ ہوتی، کیوں کہ مذہبی زنجیروں میں ایسے جگڑے ہوئے تھے کہ اس سے آزادی حاصل کرنا آسان کام نہ تھا۔

## حوالی و حوالہ جات

- ۱۔ ابو الحسن البلاذری، فتوح البلدان، مطبوعہ مصر، ۱۹۳۲ء، ص ۲۳۱
- ۲۔ شاہ محبین الدین، تاریخ اسلام، ص ۲۸۸، ج ۱، ح ۳:، کتبہ معارف عظیم گڑھ، ۱۹۸۵ء
- ۳۔ ایضا، ص ۳۹، ج ۱، ح ۳:
- ۴۔ تاریخ سندھ، ۱۶۰
- ۵۔ خواجہ حسن نظامی تاریخ سلطنت عباسیہ، ص ۱۱۶، ج ۱، مطبوعہ دہلی، ۱۹۲۶ء
- ۶۔ تاریخ سندھ، ص ۱۶۵
- ۷۔ ایضا، ص ۱۶۱
- ۸۔ تاریخ معصومی، ص ۳۹۱-۳۹۲
- ۹۔ شاہ محبین الدین ندوی، تاریخ اسلام، ص ۹۹، ج ۱، ح ۳:
- ۱۰۔ فتوح البلدان، ص ۲۲۵
- ۱۱۔ مختصر تاریخ ہند، ص ۳۰
- ۱۲۔ تاریخ سندھ، ص ۱۹۰
- ۱۳۔ تاریخ سندھ، ص ۲۰۲
- ۱۴۔ مختصر تاریخ ہند، ص ۲۰۰
- ۱۵۔ سید سلیمان ندوی، عرب و ہند کے تعلقات، ص ۱۹۹، کتبہ معارف عظیم گڑھ، ۱۹۲۲ء۔ مختصر تاریخ ہند، ص ۲۰
- ۱۶۔ ایضا، ص ۲۱
- ۱۷۔ ہندوستان کی عظمت رفتہ، ص ۱۹۵
- ۱۸۔ ایضا، ص ۱۹۵
- ۱۹۔ ایضا، ص ۱۹۵
- ۲۰۔ ایضا، ص ۱۹۷-۲۰۲
- ۲۱۔ ہندوستان میں عربوں کی حکومتیں، ص ۱۳۹
- ۲۲۔ ایضا
- ۲۳۔ فتوح البلدان، ص ۲۲۶
- ۲۴۔ احمد بن یحییٰ الرضا، کتاب المحبہ والالل فی شرح کتاب الاملل وائل، باب ذکر المعتز لص: ۳۱-۳۲، بحوالہ عرب و ہند کے تعلقات، ص ۲۳۶-۲۳۸

- ۲۵۔ آب کوثر، ص ۲۹
- ۲۶۔ فتوح البلدان، ص ۲۲۵
- ۲۷۔ فتوح البلدان، ص ۲۵۲
- ۲۸۔ فتوح البلدان، ص ۲۲۵
- ۲۹۔ تاریخ مصوی، ص ۲۶
- ۳۰۔ پروفیسر محمد اسلم، سرمایہ عمر، مندوہ اصفہان، سمن آباد، لاہور، ۱۹۷۲ء، ۱۵۵-۱۵۶ء
- ۳۱۔ ابن بطوط، عجائب الاسفار (سفر نامہ ابن بطوط) نقش اکریڈی، کراچی، ۱۹۶۱ء، ص ۳۸۶
- ۳۲۔ فتوح البلدان، ص ۲۳۰
- ۳۳۔ ایضا، ص ۲۳۱
- ۳۴۔ تاریخ سندھ، ص ۱۶۱
- ۳۵۔ فتوح البلدان، ص ۲۳۲
- ۳۶۔ المسالک والمسالک، ص ۲۷۶
- ۳۷۔ یاقوت حموی، مجمم البلدان، ص ۳۲۵، ج ۳، مطبوعہ بیروت، ۱۸۵۷ء
- ۳۸۔ مجمم البلدان، ص ۳۰۰، ج ۳، مطبوعہ بیروت، ۱۸۵۸ء
- ۳۹۔ سید ابوظفر ندوی، تاریخ سندھ، ص ۲۷۸
- ۴۰۔ یاقوت حموی، مجمم البلدان، ص ۳۹۵، ج ۲، مطبوعہ بیروت، ۱۸۵۶ء
- ۴۱۔ ہندوستان میں عربوں کی حکومتیں، ص ۱۵۹-۱۶۰ء
- ۴۲۔ مجمم البلدان، ص ۲۱۰، ج ۵، مطبوعہ بیروت، ۱۸۵۷ء
- ۴۳۔ بساری مقدسی، احسن التقاضیم، ص ۲۷۹، مطبوعہ لائلدن، ۱۸۷۷ء
- ۴۴۔ ہندوستان میں عربوں کی حکومتیں، ص ۱۵۷ء
- ۴۵۔ یاقوت حموی، مجمم البلدان، ج ۱، ص ۵۱، مطبوعہ بیروت، ۱۸۵۵ء
- ۴۶۔ ایضا، ج ۱، ص ۵۱۰
- ۴۷۔ ایضا، ج ۱، ص ۵۱۰
- ۴۸۔ سرمایہ عمر، ص ۱۶۹-۱۶۰ء
- ۴۹۔ ایضا، ص ۱۷۱
- ۵۰۔ ایضا، ص ۱۷۲-۱۷۱ء
- ۵۱۔ ایضا، ص ۱۷۲-۱۷۱ء
- ۵۲۔ بر صغیر میں اسلام کے اولین نقش، ص ۳۱-۳۲، مکتبۃ ملت، ریو ہند، ۲۰۰۲ء

۵۳۔ ایضاً

۵۴۔ ایضاً، ص ۸۹

۵۵۔ سماں تحقیقات اسلامی، علی گڑھ، جون۔ ستمبر ۱۹۹۲ء، ص ۴۹، مضمون: ہندوستان میں علماء و محدثین کی دینی خدمات

۵۶۔ سماں تحقیقات اسلامی، علی گڑھ، جون۔ ستمبر ۱۹۹۲ء، ص ۷۲

۵۷۔ سماں تحقیقات اسلامی، علی گڑھ، جون۔ ستمبر ۱۹۹۲ء، ص ۷۳

۵۸۔ سماں تحقیقات اسلامی، علی گڑھ، جون۔ ستمبر ۱۹۹۲ء، ص ۷۵

۵۹۔ ابن حجر عسقلانی، اصحاب فی تمیز صحابہ، ج ۱، ص ۵۳، ۲۰۰۲ء۔ سماں تحقیقات اسلامی، علی گڑھ، جون۔ ستمبر، ۱۹۹۲ء، ص ۷۵-۷۶

۶۰۔ مولانا غلام علی آزاد بیگرامی، سیجۃ المرجان فی آثار ہندوستان، ص: ۲۶ (مقدمہ) میرے پیش نظر اس کتاب کا قدیم نسخہ ہے جو غالباً پہلی بار شائع ہوا تھا۔ اس میں مطبع اور سن درج نہیں ہے۔

۶۱۔ اسلامی ہند کی عظمت رفتہ، ص ۸۲-۸۵

۶۲۔ محمد بن الحسن الشیعی، موطا امام محمد، کتاب الصلوہ، باب انسال الجعۃ۔

۶۳۔ ایضاً، باب الرجل بالكل او يشرب ناسيا

۶۴۔ صحیح البخاری، کتاب الحج، باب قول النبي للحسن بن علي۔ کتاب المناقب، باب علامات النبوت، کتاب فضائل اصحاب الہی، باب مناقب الحسن والحسین۔ کتاب الفتن، باب قول النبي للحسن بن علي

۶۵۔ ہندوستان میں عربوں کی حکومتیں، ص ۱۵۲-۱۵۳

۶۶۔ ایضاً، ص ۱۵۷-۱۵۸

۶۷۔ ایضاً، ص ۱۵۹-۱۶۳

۶۸۔ ایضاً، ص ۱۶۳-۱۶۴

۶۹۔ مولانا اسحاق بھٹی، برصیر میں علم فقہ، کتاب سرائے الحمد مارکیٹ، اردو بازار، لاہور، پاکستان، ۲۰۰۹ء، ص ۲۰۰۹

۷۰۔ سید ابوظفر ندوی، تاریخ سندھ، ص ۳۷۶

۷۱۔ یہاں یہ بات بڑی دلچسپ ہے کہ ہر تیرسے دن محمد بن قاسم کی خط و کتابت حاج بن یوسف سے ہوتی تھی۔ ان خطوط کی تعداد اور مضمون کی صراحت، حقیقت نامہ اور مولانا محمد اسحاق بھٹی کی کتاب برصیر میں اسلام کے اولین نقش، میں موجود ہے۔ (حقیقت نامہ، ص ۲۰۸-۲۰۹)

۷۲۔ تفصیلی مطالعہ کے لیے ملاحظہ کریں: مولانا محمد اسحاق بھٹی، فقہاء ہند، ادارہ ثقافت اسلامیہ، لاہور، ج ۱، ۱۹۷۳ء، ص ۲۰۰۸

۷۳۔ سید ابو الحسن علی ندوی، تاریخ دعوت و عزیمت، مجلس تحقیقات و نشریات اسلام، کھنڈ ۲، ۲۰۰۸ء، ج ۲، ص ۲۳۲

۷۴۔ ابی حضیر محمد بن جریر طبری، تاریخ طبری، دارالمعارف، قاہرہ، ج ۸، ص ۳۵۲

۷۵۔ شیخ محمد اکرم، آب کوثر، ص، ادبی دنیا، ٹیکسٹ محل، دہلی، ۱۹۹۱ء

۷۶۔ ایضاً، ص ۳۲

۷۷۔ سید ابوظفر ندوی، تاریخ سندھ، ۳۷۳-۳۷۲، ۳۷۳-۳۷۲

۷۸۔ ایضاً، ۳۷۸-۳۷۸

۷۹۔ آب کوثر، جس ۳۹-۳۹

۸۰۔ پیر یاتھیں کہاں اور کب قائم ہوئیں اور کتنے عرصے تک قائم رہیں اس کا اندازہ مندرجہ ذیل سطور سے کیا جاسکتا ہے:

(۱) دولت مہانیہ سنجان (ہند) ۱۹۶۸ء (۵۲۲-۸۱۳) تقریباً ۳۰ رسال

(۲) دولت ہماریہ منصورہ (سندھ) ۱۹۷۲ء (۵۳۲-۸۲۵) تقریباً ۷ ارسال

(۳) دولت سامانیہ ملتان (پنجاب) ۱۹۷۰ء (۵۳۰-۸۹۳) تقریباً ۵۷ رسال

(۴) دولت معدانیہ تیز (کران) ۱۹۷۱ء (۵۳۲-۹۵۱) تقریباً ۳۰ رسال

(۵) دولت مختلفہ قدر (توران) ۱۹۷۰ء (۵۳۰-۹۵۱) تقریباً ۱۳۰ رسال۔ (ہندوستان میں عربوں کی حکومتیں،

ص ۱۲۱-۱۲۲)

۸۱۔ ہندوستان میں عربوں کی حکومتیں، جس ۳۹-۱۳۹